

MALTA

DEBATES TAL-KAMRA TAD-DEPUTATI

(Rapport Ufficjali u Rivedut)

ID-DISA' PARLAMENT

Seduta Nru. 550

It-Tlieta, 12 ta' Ġunju, 2001

**Stampat fl-Ufficju ta' l-Iskrivan
Kamra tad-Deputati
MALTA**

Prezz Lm1

ID-DISA' PARLAMENT

Seduta Nru. 550

It-Tlieta, 12 ta' Ġunju, 2001

**Il-Kamra tad-Deputati Itaqgħet fil-Kamra tal-Parlament,
il-Palazz, il-Belt Valletta, fis-9.10 a.m.**

Talba

ORDNIJIET TAL-ĠURNATA

ABBOZZ TA' LIĠI DWAR IS-SOĊJETAJIET KOPERATIVI

CO-OPERATIVE SOCIETIES BILL

L-ordni għat-Tieni Qari ġie moqri.

Ikompli mill-11 ta' Ġunju 2001.

Il-mistoqsija reġgħet tqiegħdet.

MR SPEAKER: Aktar rimarki? L-Onor. Michael Bonnici.

ONOR. MICHAEL BONNICI: Mr Speaker, fid-diskors sabiħ li int għamilt fl-okkażjoni tas-*Sette Giugno*, int semmejt il-liġijiet li għaddew minn dan il-parlament b'*consensus* matul din il-legislatura, u minn dak li smajna s'issa jidher li se jkollna liġi oħra li ż-żewġ naħat naqblu fuqha.. Dawk it-42 liġi li inti semmejt se jsiru 43 għax jidher li l-iskop ta' din il-liġi dwar il-koperativi u s-soċjetajiet kooperativi hu aċċettabbli għaž-żewġ naħat tal-Kamra. Jista' jkun hemm xi divergenzi żgħar dwar ċerti prattiċi li wiehed jista' jadotta, pero' l-prinċipju qiegħed hemm u l-oppożizzjoni diġa' stqarret tant tajjeb li taqbel ma' din il-liġi, pass li jien narah pożittiv ħafna.

Waqt li kont qed nipprepara għal dan l-intervent qasir tiegħi, fil-gazzetta tal-gvern tal-5 ta' Ġunju ġie ppubblikat avviz li jgħid li qed tiġi xolta l-koperativa ta' l-universita', il-*bookshop society*. Bilfors tiġik għafsa ta' qalb li meta l-gvern qed jippromwovi l-koperativi, fl-istess waqt għandek kooperativa li qiegħda xxolji. Wiehed irid isemmi hawn li sa ftit ta' snin ilu kien hemm 27 kooperativa li minnhom xoljew 27, tmienja kienu jeżistu fuq il-karta u tmienja oħra kienu moribondi. Bħalma qalu shabi qabli, hawnhekk qegħdin naraw li minkejja li mill-1947, meta ġiet introdotta l-liġi tal-koperativi, saru ħafna sforzi biex isiru l-koperativi, pero' dawn ħafna drabi fallaw jew ma rnexxewx. Ħafna minnhom dawn ġew xolti jew inkella dak li jkun ikun beda l-proċess u qata' qalbu.

Mr Speaker, jien ngħid li wiehed irid jara kemm verament irridu nbiegħu l-idea ta' dawn il-koperativi minn dan il-parlament. Mhux imbilla nitkellmu dwar liġi tal-koperativi imma minn dan il-parlament irridu nbiegħu kemm din il-liġi tiswa għal pajjiżna, b'mod speċjali għalina li aħna pajjiż żgħir. Il-koperativi rnexxew fl-Amerka, fl-Ingilterra u f'diversi pajjiżi oħra ta' l-Ewropa u saħansitra anke rnexxew fl-Afrika. Dan ifisser li jekk nagħmlu sforz, mill-ftit entitajiet żgħar li għandna nistgħu nagħmlu kooperativi li jkunu jistgħu jikkompetu ma' l-aġenziji l-kbar. Ma rridx ngħid li b'daqshekk il-koperativi ma rnexxewx għax diversi kooperativi rnexxew ukoll, bħall-koperativa tal-halib, dik tal-majjali, ta' l-inbid, tal-*minibuses* u tal-bdiewa. Kien hemm oħrajn li bdew tajjeb, bħalma kien hemm il-koperativa ta' l-indafa pubblika, imma

mbaġġad sfortunatament inqala' d-dizgwid. Jien ngħid li dan minhabba li għadna ma fhemniex biżżejjed il-kuncett tal-koperativi.

Għal min qed jismagħna jew għal min qed jirreġistra dak li qegħdin ngħidu, koperativa tfisser li kull persuna li tassoċja ruħha għandha sehem u toħroġ sehemha fl-investment li jsir. L-investment il-koperativa ma tagħmlux għaliha biss imma tagħmlu għal haddieħor ukoll. Dan kollu jsir f'għaqda waħda għax fejn hemm l-għaqda hemm is-saħħa u hemm il-qligh. Sfortunatament aħna l-Maltin nagħmlu l-iżball li nkunu rridu l-profitti tagħna malajr apparagun mal-ħruġ ta' l-investment li nkunu għamilna. Dan ma jstax ikun u hemm bżonn li nifhmuh din.

Mr Speaker, aħna nafu li l-koperativi bdew mill-bdiewa. Ma rridux ninsew li l-bdiewa mhux l-ewwel darba li ġew sfruttati b'mod abbużiv ħafna, meta fil-verita' l-bdiewa huma pilastru ta' l-ekonomija. Dawn jithabtu u jstinkaw minn ġurnata għall-oħra, f'xemx u xita, għax dak l-uniku għixien tagħhom. Imbaġġad il-qligh tagħhom ikun verament miżeru, b'mod speċjali meta għandek il-*middleman*, dak li ngħidulu s-sensar, li jieħu ħafna mill-qligh li hu tal-bidwi u ta' hadd aktar. Li jiġri hu li l-bidwi mhux f'pożizzjoni li jagħmel dak in-negozju hu nnifsu u għalhekk iqabba lis-sensar. Dan ġieli jehodlu 8% u 10% senserija, li allura jwassal biex il-qligh tal-bidwi jevapora fix-xejn. Imbaġġad kif tridu jitma' l-familja tiegħu! Kif se jżomm dik l-art li għandu bl-ispejjeż kollha li jkollu bżonn! Għalhekk l-iktar li taw bidu għall-koperativi kienu l-bdiewa u s-sajjieda.

Nista' nsemmi każ li kien deher fil-gazzetta "Il-Malta" ta' l-1891, jekk mhux sejjer żball t'Awwissu, fejn Dr Amabile Gulia kiteb hekk dwar il-Maltin, u se nitraduċi bil-Malti.

"Il-haddiem Malti huwa għaqli, paċenzjuż, dritt fi hwejġu, intelligenti, jitgħallem malajr u motivat biex itejjeb l-operat tiegħu. Jonqsu biss haġa waħda, il-kuraġġ li jingħaqad ma' oħrajn fi spirtu ta' koperativa."

Dan ifisser li iktar minn mitt sena ilu hawn Malta diġa' kien hawn il-ħsieb li jqajmu l-ispiritu ta' dawn l-entitajiet zġħar biex jingħaqdu flimkien u jkunu forza waħda ta' saħħa għan-negozju tagħhom, xi haġa pożittiva ħafna. (Interruzzjonijiet) Qed nikkwota dan sabiex nuri kemm din il-liġi li qegħdin nagħmlu hi importanti u kemm hu importanti li nbiegħuha tajjeb minn dan il-parlament u li nagħtuha l-promozzjoni li għandha bżonn. X'qalu soċjoloġi li studjaw il-proċess tal-koperativi u tkellmu fuq dan is-suġġett? Nista' nikkwota xi partijiet għax dan hu suġġett li jien studjajt ftit ta' żmien ilu.

Fl-1977 Vanek Jaroslav qal hekk:

"Worker co-operatives can also be seen as schools of democracy. The institutionalised practice of democratic participation at the workplace is in itself an educational self-supporting and self-generating process. The act of participating improves the quality of participation while the co-operative context in which this occurs is a positive sum where such self-gain is also a collective gain and not fellow workers' loss."

Insemmi wkoll parti minn dak li qal studjuż fl-1984:

"Worker co-operatives offer the promise of self-control in stark contrast to widespread social encounters. Workers thus elevate themselves from being disinterested consuming objects who relinquish substantial responsibility into the hands of the few."

Dan ifisser li bil-forza tal-haddiem stess ikollu s-suċċessi tiegħu kbar bil-partecipazzjoni ta' l-investment li jkun għamel u l-qligħ li jkun qed jippretendi minnu. Dawn huma prinċipji fuq il-koperativi. Kieku wiehed dawn kellu jbiegħhom sewwa lid-diversi aġenziji żgħar, naħseb li għandhom jirnexxu u jkunu ta' suċċess kbir għall-poplu Malti kollu.

L-iktar haġa importanti fil-liġi hi dwar kif taħdem koperattiva. Il-liġi hi miktuba b'mod intelligenti ħafna biex kemm jista' jkun ma tħalli l-ebda *loophole* u tkun tissalvagwarda l-pożizzjoni ta' dawk li joħroġu l-investment u jistennew il-qligħ minnu. Taqsima tlieta hija l-qofol ta' din il-liġi, fejn għandek il-prinċipji li semmihom tajjeb ħafna l-bieraħ l-Onor. Herrera, pero' tajjeb li wiehed jidhol fihom f'aktar dettall. L-ewwel prinċipju hu dak ta' shubija volontarja u miftuħa, jiġifieri mhux sfurzata, għax jekk bniedem tisfuzah ma jaħdimlekk għal qalbu. Allura s-shubija għandha tkun volontarja u min ikun lest joħroġ sehmu jista' jissieheb liberament.

It-tieni prinċipju hu l-kontroll demokratiku min-naħa tal-membri. Dan ifisser li jkollhom id-dritt tal-vot, id-dritt li jattendu għal-laqgħa ġenerali u d-dritt ta' l-espressjoni ta' l-ideat tagħhom f'għaqda waħda b'għan wiehed, fejn ikunu jistgħu bl-iktar mod demokratiku jeżerċitaw id-dritt tal-liberta' tal-kelma, tal-liberta' ta' l-espressjoni u tal-liberta' tal-vot. Dan hu proċess demokratiku mill-iktar lampanti għax irrispettivament mill-entita' ta' l-investment, kull membru ma jkollux aktar minn vot wiehed għad-dispożizzjoni tiegħu.

It-tielet prinċipju jittratta l-partecipazzjoni ekonomika tal-membri. Meta għandek il-partecipazzjoni u kulhadd jaħdem flimkien bħal aħwa joħroġ ir-riżultat tant mixtieq. Ir-raba prinċipju huwa l-awtonomija u l-indipendenza. L-awtonomija tfisser li lil dawn ħadd ma jindahlilhom fid-deċizjonijiet tagħhom, jaħdmu f'għaqda waħda flimkien u indipendenti minn oħrajn. Il-ħames prinċipju huwa t-taħriġ u l-informazzjoni.

Issa f'waħda mit-taqsimiet li hemm f'dan l-abbozz hemm li l-bord se jinhatar mill-gvern. Jiena ma naqbilx ma' l-Onor. Karl Chircop li qed joġġezzjona li l-bord jinhatar mill-gvern. Naħseb li jrid ikun hemm xi regolatur, xi ħadd, xi għaqda li tmexxi. Ma nistax nara kif jistgħu jagħmluha privatament. Bilfors li jrid ikun hemm xi ħadd li jahtar dan il-bord u jikkontrollah. Jien mhux qed ngħid li l-bord jikkontrolla l-operat tal-koperativi imma l-bord għandu jara li dawk il-koperativi qegħdin jimxu kif għandhom jimxu, l-istess bħalma jiġri fil-każ tal-kunsilli lokali. Il-kunsilli lokali għandhom l-awtonomija u l-indipendenza tagħhom, imma mbagħad hemm id-dipartiment tal-kunsilli lokali li jagħmel superviżjoni sabiex dak li jwettqu jwettquh skond il-liġi u ma jmorrux 'il hinn mid-doveri tagħhom.

Imbagħad għandek l-edukazzjoni. Hu importanti ħafna li nedukaw lill-intrapriżi ż-żgħar li għandna. Kemm niftaħru bl-intrapriżi, kemm niftaħru bl-*SMEs* u kemm niftaħru li jistgħu jikkompetu! Kemm ngħinuhom, anke finanzjarjament, biex jifthu u jirristrukturaw l-aġenziji tagħhom! Imma dan ma jgħodd xejn jekk lil dawn il-ħafna *SMEs* li għandna ma nippruvawx ngħaqquduhom flimkien bl-ikbar edukazzjoni. Ma tfissirx li tgħid "grazzi" jew tgħid "jekk jogħġbok", imma l-edukazzjoni hi dak it-tagħlim li hemm bżonn li jidhol f'moħħhom biex dan l-operat li jagħmlu fil-koperativi jkun ta' l-ikbar ġid għalihom.

Is-seba' prinċipju hu l-interess appartenenti lill-komunita'. Meta għandek l-għaqda u meta prezz jistabilizza ruħu, il-konsumatur jista' jakkwista wkoll. Oriġinarjament meta twaqqfu l-ewwel koperativi kienu jgħibu l-affarijiet *in bulk*. Il-koperativi tal-bdiewa u tas-sajjieda naħseb li kienu l-ewwel koperativi li kienu saru, anke fir-raħal tiegħi ta' Haż-Żebbuġ. Dawn kienu jixtru l-

fertilizzant *in bulk*, kienu jixtru ż-żrieragħ u kienu jikkollaboraw flimkien għax meta tixtri kollettivament il-prezz jista' jorħos u b'hekk igawdi l-konsumatur. Hawnhekk hawn principji verament tajbin u importanti u li kieku wieħed kellu jarahom fid-dettall u ngħallmu lill-poplu tagħna b'dak li huwa ta' għid għalihom, żgur li jkollhom is-suċċessi li wieħed jixtieq.

Wieħed ma jridx jinsa li l-koperativi huma għaqda u jistgħu jikkompetu ma' aġenziji u kumpanniji kbar. Il-kumpanniji l-kbar huma differenti għax dawn għandhom investiment qawwi merfugħ fil-bank li jistgħu joħroġuh għal iktar investiment u għar-ristrutturazzjoni. Dawn huma nies li jifilħu, kapaċi jissugraw u jirriskjaw anke l-investiment. Imma ż-żgħar għandhom joqogħdu hafna attenti - u aħna l-Maltin għandna noqogħdu hafna attenti fuq din il-ħaġa u m'għandniex nippretendu li nafu naghmlu l-accounts u l-financial management tal-kumpannija meta hemm esperti li jistgħu jgħinuna – u jekk jingħaqdu flimkien f'din l-għaqda ta' kooperativa bejniethom, żgur li jkun jistgħu jikkompetu ma' kompetituri hafna ikbar.

Ħaġa oħra li diġa' aċċennajt għaliha u li nixtieq niftaħ ftit iktar fuqha hija li bil-koperativi l-ispejjeż jonqsu għax tkun tista' tixtri *in bulk*. Jien naf x'jiġifieri din il-ħaġa għax meta ngħaqadna ċerti hwienet flimkien u xtrajna ċertu ammont ta' materjal flimkien, iffrankajna minn dak li xtrajna għax xtrajna *in bulk*. Imbagħad stajna nbiegħu lill-konsumatur bi prezz irħas, u allura gawda l-konsumatur filwaqt li l-qligħ tagħna kien ikbar. Meta jkun hemm l-għaqda l-qligħ jizdied u l-organizzazzjoni timxi b'mod aktar effiċjenti mingħajr ħela ta' riżorsi umani u ekonomiċi. Kull persuna li taħdem hija spiża. Illum il-ġurnata biex tħaddem persuna miżerjament bil-paga minima għandek bejn Lm5,000 u l-Lm6,000, bil-bolla tas-sigurta' soċjali u l-affarijiet l-oħra bħal *l-leave* u *s-sick leave*. Dan ifisser li jekk wieħed jista' jnaqqas minn din il-ħaġa allura għandu jagħmilha. Mhux qed ngħid li bil-koperativi tnaqqas in-nies, anzi bl-organizzazzjoni tista' żżid, pero' żgur li l-qligħ jizdied.

Ħaġa oħra importanti li għandu jkun hemm sabiex ikun hemm il-progress u riżultati pożittivi fuq *medium* u *long-term* hi li jkun hemm *teamwork*. Ma jistax ikun li aħna l-Maltin inżommu l-mentalita' li rridu nieħdu *return* fuq l-investiment mil-lum għall-għada. Dan ma jistax ikun. Ma jistax ikun li ngħollu l-prezzijiet biex inkunu nistgħu ngibu l-qligħ jew ngħollu ċerti prezzijiet u mbagħad ma nkunux kompetittivi m'oħrajn. Dan irridu ndaħħlu f'rasna.

Tajjeb li nsemmi wkoll dak li qal Dr Godfrey Baldacchino fl-1990 f'*paper* li kien hejja dwar *workers' co-operatives*. Kien qal hekk:

"The Maltese co-operative movement was ushered in specifically as a cost-saving, profit-enhancing measure, to boost agricultural efficiency and productivity. It involved no commitment to co-operative values".

Dan ifisser li dawn daħlu fl-għama u ma kellhomx idea vera ta' xi tfisser kooperativa. Dr Baldacchino kien u għadu *chairman* tal-bord tal-koperativi, jekk mhux sejjer żball. Hu ħadem hafna għall-koperativi u rsista immensament. L-istess nista' ngħid għall-Maġistrat Dr Joe Cassar li kien responsabbli minn dan il-qasam meta kien segretarju parlamentari. Veru li kien hawn min ikkritika x-xogħol tiegħu imma żgur li l-hidma tiegħu ħalliet riżultati tajbin għax fil-fatt kienu bdew jizdiedu l-koperativi. Pero' l-koperativi rridu naghmluhom fuq bażi soda u għalhekk din il-liġi qegħdin naghmluha hafna ntensiva. Din il-liġi fiha 'l fuq minn mitt klawsola barra l-kwantita' kbira ta' *schedules* li hemm biex l-organizzazzjoni tkun waħda tajba. Il-koperattiva hi kwestjoni ta' fiduċja. Il-Malti verament jahseb ħażin għax għadda minn esperjenza kerha, bħalma kellna fil-każ tal-bank tal-ħnieżer meta n-nies kienu investew hafna flus biex imbagħad tilfu kollox, esperjenza qarsa hafna.

Haġa oħra li l-Malti ma tantx jiehu pjaċir biha hi li jhallas it-taxxi. Għalhekk bilfors ikollok l-evażjoni tat-taxxa u ovvjament imbagħad ikollok l-ekonomija s-sewda. F'kelma waħda aħna poplu individwalista, kompetittiv u attent mir-riskji. Hawnhekk wiehed irid jgħallem lill-poplu Malti. Qegħdin fi żmien ta' progress kbir, fejn dejjem qed naraw tibdil kontinwu, pero' l-mentalita' tal-Malti għadha ma żviluppax biżżejjed għal dan iż-żmien ta' progress. Jien nemmen li lill-poplu rridu ngħallmuh u mhux inbeżżgħuh. Irridu nneħħu dik il-mentalita' li missieri kien jaf kollox u jien nagħmel biss dak li jgħidli hu. Illum hawn mentalita' oħra. Illum hawn mentalita' żagħżuġha b'moħħ iktar miftuħ, moħħ li jista' jassorbi aktar dwar kif wiehed jista' jagħmel il-qligħ u l-investment tiegħu.

Dan kollu rridu nagħrfuh imma diżgrazzjament għadna bil-mentalita' li kapaċi nagħmlu l-accounts aħna kapaċi nagħmlu l-qligħ tagħna u kapaċi namministraw aħna. Illum hawn l-accountants u hawn aħna kumpanniji li jagħmlulek l-istimi u l-predictions li jista' jkollok bżonn fl-industrija jew fl-investment tiegħek. Tajjeb li wiehed jiehu dawn l-inizjattivi u jattwahom fil-kumpannija tiegħu. Ma rridux ninsew li biex ikompli jinkoraġġixxi l-koperativi, il-gvern fl-1990 kien dahħal liġi li permezz tagħha daww l-għaqdiet li jingħaqdu f'koperativa jingħatalhom l-inċentiv li jiffrankaw 30% tat-taxxa mill-qligħ registrat, kuntrarjament għall-kumpanniji registrati li kellhom iħallsu ċerta rata. Sabiex jinkoraġġihom jingħaqdu f'koperattiva, lil daww is-soċjetajiet li mhumiex kumpanniji qatgħalhom 30% tat-taxxa mill-qligħ. Dan kien inċentiv iehor minn dan il-gvern biex iħajjar it-tixrid tal-koperativi. Din il-ħaġa għadha teżisti pero' aħna għadna ma fhimniex biżżejjed il-bżonn tagħha. Il-poplu Malti għadu jikkonsidra l-ispejjeż tal-management u tal-kumpannija bħala flus mohlija. Le, dawn m'humieħ flus mohlija. Taf kemm taf *accountancy*, taf kemm taf tagħmel il-kontijiet, pero' ċerti *predictions*, ċerti sistemi aħjar tħallihom f'idejn nies esperti li qegħdin proprju fuq dan ix-xogħol, fejn jaraw kif jimxu diversi soċjetajiet oħra u b'liema tip ta' negozju qegħdin jimxu. Irridu nifhmu li dawn m'humieħ flus mohlija imma huma flus dwar kif se tinvesti l-flus jew il-proprjeta' jew hwejjeġ oħra.

Sur President, il-proċess demokratiku tal-koperativi jinqasam fi tlieta, jiġifieri s-solidarjeta' tal-kumpanniji li jingħaqdu flimkien, is-sodisfazzjon mix-xogħol u l-qligħ ġust tal-ħidma u ta' l-investment. Ma rridux noqogħdu ngħidu per eżempju li fil-koperativi trid toqgħod timpjega nies. Kull persuna fil-koperativa toħroġ is-sehem tagħha ta' investment u jkollha persentaġġ ta' *return* mill-qligħ li jista' jkun hemm. Irridu nafdaw lil xulxin. Jekk aħna l-Maltin mhux se nidraw nafdaw lil xulxin u nieħdu r-riskji, allura nistgħu ma nagħmlu l-ebda liġi bħal din u nħallu kollox għaddej. Għandna okkażjoni sabiħa aħna fejn nistgħu nagħtu l-koperazzjoni tagħna u ma nfallux f'dak li nagħmlu, speċjalment fejn tidħol il-kompetittività entitajiet żgħar li jagħmlu l-istess xogħol jistgħu jidhlu fi sħab ma' xulxin, jixtru l-prodotti tagħhom *in bulk*, jaħdmuhom u jbiegħuhom bi prezz kompetittiv. Għax hemm differenza bejn li tkun kompetittiva u li tikkopera. Hawn hu l-qofol ta' kollox.

Illum kulhadd jifhem li l-kompetizzjoni ġġib iktar investment u li bil-kompetizzjoni l-konsumatur igawdi iktar, pero' bil-koperazzjoni, jiġifieri meta ningħaqdu flimkien, nafu x'jiġri. F'dawn l-aħħar żmenijiet kellna s-supermarkets li bir-roħs li kienu qed jagħmlu fuq ċerti prodotti ma kienx qed iħallilhom qligħ suffiċjenti. Veru li bil-kompetizzjoni jorħsu l-prezzijiet imma mbagħad ma nistgħux nesageraw f'pika ma' xulxin, pika bejn grupp ta' *supermarkets* u iehor dwar min irahħas fuq xulxin biex ikollu l-aktar parruċċani. Mhux kemm ikollok nies fil-ħanut jgħodd jew kemm ikollok nies jaraw il-vetrini imma li jgħodd fl-aħħar tal-ġurnata hu dak li tkun dahħalt u l-qligħ li jibqgħalek minnu u l-qligħ li jkollok minnu. Jista' jkun li tbiegħ fuq li tbiegħ imma finalment huwa l-qligħ li jgħodd. Kif tista' inti, tal-ħanut, bott *deodorant* li suppost

jinbiegħ Lm1.25, tixtrih Lm1 u tbiegħu 88c? Dan eżempju li mmissuh b'idejna kuljum. Wara li thallas il-pagi u s-salarji ta' l-impjegati, wara li thallas għas-servizzi bħad-dawl u l-ilma, u wara li tkun ippumpjajt ma nafx kemm flus biex tkompli tinvesti fl-azjenda - għax dawn trid tikkonsidrahom ukoll fil-*costings* tiegħek - xi qligħ jibqagħlek? Dan hu li jwassal għall-falliment u li jwassal biex hafna azjendi jkollhom jagħlqu. Hawn Malta għandna opportunitajiet sbieħ u nistgħu mmissuhom b'idejna, imma wisq naħseb li m'aħniex napprofittaw ruħna minnhom.

Meta kont qiegħed naqra "A window on the world at work", rajt paġna fejn għandek *employed persons by type of industrial activity*, kemm in-nisa kif ukoll l-irġiel. Stajt nara kemm kumpanniji jistgħu jingħaqdu flimkien f'dan il-ġeneru ta' xogħlijet li jistgħu jsiru sabiex il-ħaddiema jagħmlu l-investment tagħhom f'dawn il-kumpanniji u jkollhom qligħ mix-xogħol li jagħmlu. Ikun hemm ukoll iktar motivazzjoni għax dak li jkun jgħidlek li jekk ibiegħ se jaqla' l-flus, se jzid il-qligħ u se jziedu d-*dividends*. Dan nistgħu narawh u mmissuh b'idejna. Nerga' nteni li aħna l-Maltin forsi m'aħniex nafdaw lil xulxin biżżejjed meta għandna diversi oqsma fejn nistgħu naħdmu flimkien u se nsemmi l-ġeneru tiegħi, l-ispizeriji.

Kemm hawn spizeriji li jistgħu jingħaqdu u jaħdmu flimkien u jixtru prodotti flimkien u jbiegħuhom? Hawn Malta ngħibu importazzjoni qawwija immens ta' mediċini, ditti differenti li f'it jew wisq kollha jagħmlu l-istess haġa. Jekk nieħdu l-*paracetamol*, naħseb li hawn 'il fuq minn mija u ħamsin prodott differenti ta' kumpanniji differenti, min ibiegħhom mod u min ibiegħhom mod ieħor. Jekk dawn jingħaqdu flimkien, dawn iċ-ċerti prodotti ġeneriċi jkunu jistgħu jgħibuhom flimkien u b'hekk ikollna iktar qligħ għax inkunu qed ingħibu bil-*bulk* u allura dak li jkun jiffranka u l-konsumatur jiggwadanja u l-qligħ imbagħad ikun ikbar. Għandna per eżempju hwienet tax-xagħar li jbiegħu l-prodotti tagħhom. Għandna hwienet tal-merċa, spizeriji, hwienet ta' l-għamara, hwienet tax-xorb, aġenziji tax-xorb, *soft drinks* jew xorb alkoholiku, kumpanniji tar-*real estate*, tal-*catering*, hwienet taż-żebgħa, *electrical* u *plumbing goods* u mitt varjeta' oħra. Imma hawn Malta għandna haġa, minflok nagħmlu koperativi nagħmlu assoċjazzjonijiet.

Għandna per eżempju l-assoċjazzjoni tar-*real estate* li meta jinqala' xi haġa jew issir xi taxxa fuqhom jew ikun hemm xi żvilupp li jkun se jaffettwa l-qligħ tagħhom tarahom jingħabru flimkien u jagħmlu *general meeting*, pero' mbagħad kulhadd jaħdem għal rasu, kulhadd jgħolli u jinnegozja kif jidhirlu hu. Li kieku minflok assoċjazzjoni - fejn forsi għandu mnejn jagħmlu laqgħa ġenerali darba jew darbtejn f'sena jew ġieli ma jiltaqgħu qatt - jagħmlu koperativa bejniethom, dawn ikun jista' jkollhom hafna iktar qligħ u b'hekk il-pajjiż ikun jista' jimxi iżjed 'il quddiem. Dan hu kuncett li rridu ndaħhlu anke f'affarijiet soċjali u kulturali.

Kemm għandna għaqdiet ta' dizabilita' hawn Malta - dak għax hekk u dak tad-*dyslexia* u ta' haġa u ta' oħra. Mhux aħjar kieku dawn jingħaqdu flimkien? Il-ministeru għall-politika soċjali qed jaħdem fuq il-volontarjat, imma l-iskop ewlieni jrid ikun li npoġġu kollha madwar mejda. Ejjja niġbru dawk il-flus li qegħdin nagħtu għall-karita' lil dawn l-assoċjazzjonijiet u nagħmluhom kollha flimkien, f'but wiehed. Diġa' tkellimt f'okkazzjoni oħra fuq din il-haġa. Per eżempju fi żmien il-Milied, ir-radjiijiet politiċi tagħna, radjiijiet oħra bħal tal-knisja u soċjetajiet oħra jagħmlu l-ġbir tagħhom billi n-nies iċemplu numru tat-telefon - numru li jispiċċa bl-għaxra Lm10, numru li jispiċċa bil-ħamsa Lm5 u numru li jispiċċa bit-tlieta Lm3. Mhux aħjar kieku kellna nagħmlu kollox flimkien u mhux f'kompetizzjoni bejniethom dwar liema radju jew għaqda jiġbru l-aktar. Kultant lanqas biss ikun hemm rendikont ta' kif ikunu tqassmu dawn il-flus. Mentri jekk għandek koperativa, inti bilfors trid turi l-*audited accounts* u kulhadd ikun jaf x'sar mill-flus. Din ukoll hi importanti mhux fin-negozju biss imma anki fl-għaqdiet soċjali

u kulturali fejn jehtieg li jkun hemm aktar *accountability*. Veru li fil-passat saru xi tentattivi, Sur President.

Niftakru fi anke fi żmien il-Partit Laburista - nikkoreġi ruħi jekk sejjer żball imma ili ħafna ninteressa ruħi fil-politika - meta kienu riedu jagħtu d-*drydocks* lill-ħaddiema, dawn ifferoċjaw għax qalulhom li l-impriza jridu jħaddmuha huma. Niftakru kif qamu l-ħaddiema dak iż-żmien. Għaliex beżgħu? Ejjew naħdmu flimkien u ngibu l-prodott hawn Malta biex naħdmuh u biex ikollna l-qligħ tagħna. M'għandniex għalfejn nibżgħu u naqtgħu qalbna. Niftakar li kien hemm settur ieħor tal-manifattura, dak tat-tessuti, fejn il-ħaddiema kienu ġew *redundant* u nġhaqdu f'koperativa. Lil dawn bdew jagħtuhom xi biċċa xogħol 'il hemm u 'l hawn. Dawn inġhaqdu flimkien permezz tal-*GWU* u permezz ta' oħrajn u kienu bdew il-ħidma tagħhom, pero' ma kien hemm inċentiv ta' xejn u kienu spiċċaw jitolbu l-karita' meta suppost għamlu kooperativa! Il-koperativa mhijiex hekk. Il-koperativa hi dik is-sistema tal-liġi li qegħdin inpoġġu hawnhekk għall-attenzjoni tal-Kamra. Ejja npoġġuha fil-prattika.

Il-ministeru għas-servizzi ekonomiċi għandu jara li mhux biss jgħin lill-*SMEs* imma wkoll jara li dawn jingħaqdu flimkien. Issa qed naraw per eżempju l-pjan li hemm għal Ta' Qali, ħafna ħwienet żgħar, *huts* żgħar. Dawn se nibnuhom biex ikunu stabili imma kulħadd individwalment. Kieku dawk il-*huts* li hemm f'Ta' Qali, dawk tas-snajja', jingħaqdu flimkien u jagħmlu kooperativa, il-post jisbieh ħafna iktar għax ikun hemm il-koperazzjoni ta' kulħadd u l-investment joħroġ kollettivament. L-argument hu dwar kif jistgħu jakkwistaw iktar qligħ. L-istess qegħdin jagħmlu n-naħa ta' Hal-Luqa, fejn hemm il-*barracks* tas-servizzi. Ħafna huma *welders*, tellara tal-karozzi, min jibni xi dgħajsa, funderiji u oħrajn. Kieku dawk ta' generu wieħed kellhom jingħaqdu u jagħmlu l-investment flimkien, f'Malta żgur li jkollhom għalqa kbira fejn jaħdmu. Pero' rridu nbiegħuha din l-idea. Irridu nfehmu lill-poplu li fejn hemm l-għaqda hemm is-saħħa u li l-koperazzjoni hi aħjar mill-kompetizzjoni. Dan hu l-argument li jrid isir.

Ejjew nuru fiduċja fina nfusna u mhux inkunu kawti, beżgħana u ma nafdawx lil xulxin. Ejja noħroġu dan l-investment li għandna biex b'hekk ikollna organizzazzjoni b'saħħitha ħafna, b'*financial management* u *financial plan* tajjeb. B'hekk żgur li jkollna l-qligħ li nixtiequ. B'koperazzjoni bħal din igawdi wkoll il-konsumatur. J'Alla li din il-liġi li jidher li għandha l-approvazzjoni tal-Kamra kollha ssib is-suċċess tagħha. Is-suċċess tagħha ma narawhx issa għax dawn l-affarijiet jieħdu ż-żmien, imma ngħid haġa waħda. Din bdejniha fl-1947, emendajniha fl-1978 u ergajna tajniha spinta fl-1990, pero' xorta għadna ebsin wisq u m'aħniex nafdaw lil xulxin. Ma rridux nikkoperaw ma' xulxin. Imma nerga' ngħid li fejn hemm l-għaqda hemm is-saħħa u j'Alla li din il-liġi tinbiegħ tajjeb permezz ta' programmi fuq ir-radju, fuq it-televizzjoni u b'mezzi oħra sabiex ikollna s-suċċess li nixtiequ. Irridu nkunu kompetittivi halli għada pitgħada meta nidhlu fl-Unjoni Ewropea ssir l-istess haġa.

Aħna rridu nidhlu fl-Unjoni biex nikkoperaw flimkien u hekk qed isir fl-Unjoni Ewropea. Il-prodotti kollha ta' dawn il-pajjiżi magħqudin flimkien qegħdin jingabru kollha flimkien u jinbiegħu fl-istess organizzazzjoni. Hekk ukoll il-koperativi. Aħna nistgħu nkunu kompetittivi ħafna, anke ma' pajjiżi Ewropej oħra jekk ningħaqdu flimkien u nafdaw lil xulxin. Nagħlaq billi nteni li l-koperazzjoni hi aħjar mill-kompetizzjoni. Grazie.

MR SPEAKER: Grazie. Iktar rimarki? L-Onor. Evarist Bartolo.

ONOR. EVARIST BAROLO: F'dan il-qasam il-liġijiet huma importanti għax il-qafas legali li jirregola jista' jgħin jew itellef l-iżvilupp tal-koperativi. Pero' jsiru kemm isiru liġijiet -

u importanti li l-ligijiet isiru u li jiġu mtejba u aġġornati skond il-bżonnijiet taż-żmenijiet - ċertament li l-ligijiet waħedhom m'humiex biżżejjed għax mhux biżżejjed li nitkellmu fuq il-koperativi. Ma nistgħux nieqfu fuq il-livell li ngħidu kemm huma sbieħ il-koperativi għax il-kelma "koperativa" minnha nnifisha hi xi haġa sabiħa, xi haġa li suppost hi pożittiva. Jekk se nitkellmu fuq il-koperativi bis-serjeta', irridu nitkellmu fuq koperativi li huma viabbli u mhux koperativi finti li jitwaqqfu biex ngħidu kemm qed isiru affarijiet sbieħ. F'pajjiżna kellna ħafna każi hekk. Kellna ċimiterju shiħ ta' koperativi finti li twaqqfu u li meta twaqqfu kien sar ħafna daqq tat-trombi. Każ minnhom hu dak li għadu kemm semma' l-Onor. Michael Bonnici, il-koperativa tal-*bookshop* ta' l-universita'.

Naħseb li mhux biżżejjed li jkun hemm l-awdituri li jaraw kif se jagħlqu l-kotba ta' dik il-koperativa u jaraw kif se jhallsu lura lil dawk li għandhom jiehdu l-flus - ma nafux jekk il-flus li għandhom jiehdu humiex Lm40,000, Lm45,000 jew Lm70,000 - imma jkun aħjar li jkollna daqsxejn ta' *X-ray* halli wiehed jara għaliex koperativa bħal dik falliet. Jekk qatt kien hemm koperativa li kellha tirnexxi, din kienet proprju l-koperativa tal-bejgħ tal-kotba fl-universita'. Din il-koperativa kellha suq għaliha, kellha monopolju shiħ, u trid verament kapaċita' kbira biex jirnexxilek tfalli koperativa b'dak il-mod. L-aħjar hu li mhux biss wiehed jagħlaq il-kotba jew li jeżamina u janalizzza l-kotba imma li jara tassew x'għara u kif dik il-koperativa falliet u għaliex falliet. Nissuspetta li eżami bħal dan mhux se jsir. *Management audit* jew *performance audit* ta' dik il-koperativa mhux se jsir għax forsi hemm min għandu interess li jaħbi x'ikunu għamlu nies li wiehed kellu fiduċja fihom u li mbagħad għamlu qassata kbira. Għalhekk jekk qed nitkellmu fuq koperativi bis-serjeta' ma rridux sempliċement nagħmlu tifhir - ngħidlu jien ċerimonjal liturgiku - dwar kemm huma sbieħ il-koperativi.

Irridu nifhmu għaliex il-moviment tal-koperativi f'Malta ma naxteridx u ma qabadx daqskemm nixtiequ, b'liema impenn serju qegħdin f'dan il-qasam u x'għandu jsir jekk irridu tassew iktar koperativi. Dan sabiex l-ewwelnett il-koperativi li jeżistu jkunu koperativi serji u biex niżguraw li dawn il-koperativi jirnexxu mhux biżżejjed il-kliem sabiħ u l-ligijiet iżda jrid ikun hemm kompetenzi li jagħmluhom viabbli sabiex jitmexxew bis-serjeta' u jirnexxu. Dik hi haġa li għadha nieqsa f'għadd kbir ta' koperativi eżistenti - biex ma nakkuża lil kulhadd - u wkoll f'koperativi li qegħdin fil-lista imma li huma koperativi finta. F'dan il-qasam hemm bżonn ta' taħriġ serju biex il-koperativi li jeżistu jitmexxew kollha b'serjeta'. Hemm ukoll koperativi li qegħdin biss għall-isem u nemmen li jkun aħjar li ma noqogħdux insemmu kemm hawn għax fil-fatt meta nanalizzawhom insibu li qegħdin hemm biss għall-isem. Għalhekk hu importanti li t-tmexxija u l-immaniġġjar ta' dawn il-koperativi tkun serja għax ma jistax ikollna l-mentalita' li hemm bżonn ta' effiċjenza fil-*management* għas-settur privat jew għall-ażjenda kummerċjali organizzata b'mod tradizzjonali fejn għandek sid u għandek il-*management* tas-sid u għandek il-ħaddiema li jaħdmu għas-sid u jithallsu mill-paga, imbagħad qisu meta niġu biex nitkellmu fuq koperativi dawk il-valuri kummerċjali ta' tmexxija effiċjenti qishom ma jgħoddux! Dan għax inqisu li għax hi koperativa, allura qisu erbgħa min-nies li ltaqgħu biex jaqsmu biċċa ħobż flimkien.

Il-koperativa hija l-qsim tal-gid flimkien imma biex tirnexxi mhux biżżejjed hekk għax trid titmexxa b'mod serju. L-istess spirtu imprenditorjali u manigerjali jrid ikun preżenti wkoll fil-koperativa. Jiena anzi ngħid li jrid ikun iżjed għax filwaqt li forsi organizzazzjonijiet oħra huma organizzati b'mod vertikali, fejn għandek min imexxi u min jordna u min jobdi, fil-każ tal-koperativi jridu jkunu iktar *empowered*. Irid ikun hemm iktar kultura ta' tmexxija fost il-membri nfushom biex imexxu bis-serjeta'. Għalhekk naħseb li hemm bżonn ta' edukazzjoni qawwija għall-membri tal-koperativi eżistenti. Jien naħseb li din qatt ma saret bis-serjeta'. Hemm taħriġ x'jista' jsir għal tmexxija serja tal-koperativi. Inutli li noqogħdu ngħaddu l-ligijiet

u nemendaw l-istess liġijiet minn żmien għall-ieħor jekk dan it-taħriġ ma jsirx. Fil-każ tal-koperativi mhux biss irid ikollok il-ħila manigerjali, il-ħila li tmexxi u l-ħila imprenditorjali li tirnexxi fil-qasam kummerċjali, iżda hi wkoll kwistjoni li trid tbiddel il-kultura soċjali u l-attitudni.

Bħal ħafna soċjetajiet żgħar, gzejjer żgħar u pajjiżi żgħar tad-daqs tagħna, f'pajjiżna ma tantx hu faċli għall-koperativi li jaqdbu l-art. Ġieli jsemmu lil Ċipru bħala eċċezzjoni – il-moviment tal-koperativi f'Ċipru rnexxa iktar - imma hemmhekk hemm ċirkostanzi partikolari ġeopolitiċi u anke politiċi interni fejn il-moviment tal-koperativi ssaħħaħ, anke minħabba l-appoġġ politiku kbir li ngħata. F'pajjiżna sfortunatament, bħal f'ħafna soċjetajiet żgħar oħra, l-ispirtu tar-rivalita', l-ispirtu tal-konfront u l-ispirtu tan-nuqqas ta' qbil fil-mod ta' kif ngħixu fil-ħajja ta' kuljum huwa ikbar mill-ispirtu li naħdmu flimkien. Jekk wiehed janalizzza ftit l-isforzi li jsiru fl-iskejjel tagħna biex tinxtered l-idea tal-koperativi u l-idea tal-koperazzjoni, hemmhekk issib li għandek kontradizzjoni kbira. L-ewwel kontradizzjoni hi li min-naħa waħda għandna sistema edukattiva fost l-iktar kompetittivi fid-dinja.

L-iskejjel tagħna ħafna drabi huma *pressure cooker*, fejn nitfgħu fihom l-istudenti minn eta' żgħira u fejn nesigū li jitgħallmu ħafna affarijiet u ħafna drabi ħafna affarijiet bla sens. Ħafna drabi rriduhom jitgħallmu l-affarijiet bl-amment biex imbagħad jiġu ttestjati x'jiftakru fl-eżami u jikkompetu ma' xulxin min se jmur l-aħjar. Fis-sistema edukattiva tagħna, speċjalment fl-aħħar klassijiet tal-primarja, fis-sekondarja u post-sekondarja u anke fl-universita', ftit huma l-mumentu fejn qed ngħallmu lit-tfal jaħdmu flimkien u jkkoperaw flimkien. Jekk għandek sistema bbażata kollha kemm hi fuq il-pressjoni se jkollok min qed iħallas prezz uman qawwi.

Min f'dawn il-ġimgħat li għaddew ġie f'kuntatt ma' l-istudenti tagħna, kemm l-istudenti primarji li għamli l-eżamijiet tal-*junior lyceum* u dawk li għamli l-eżami ta' dħul komuni fl-iskejjel tal-Knisja, dawk li għamli l-eżamijiet tas-*SEC* u tal-*Matsec* - tradizzjonalment dawn nirriferu għalihom bħala l-*"O" levels* u l-*"A" levels* - u dawk l-eżamijiet li għaddejjin bħalissa fl-universita', jinduna bil-pressjoni, bin-nervi u bil-mod diżuman li nittrattaw lill-istudenti tagħna. Qed ingieghluhom iħallsu prezz għoli. Għalhekk tkellimt fuq din il-kontradizzjoni. Min-naħa waħda ngħidu li nixtiequ li jkber fihom l-ispirtu ta' koperazzjoni, li jaħdmu flimkien u li jiffirmaw koperativi, imma mbagħad il-messaġġ il-ħin kollu mill-familja, mill-għalliema, mis-sistema nnifisha u mis-sistema ta' premijiet u kastigi, hu li s-sistema edukattiva tagħna tippremja biss lil min jaħseb għalih innifsu, lil min jaħseb għal rasu u lil min jiġi minn ta' quddiem f'din it-tellieqa. Jien wisq nibza' li l-moviment *SCOOPS* mhuwiex biżżejjed meta fil-fatt qed ngħidu li rridu ndaħhlu spirtu koperativ u spirtu ta' koperazzjoni fost il-ġenerazzjonijiet li telgħin. Dan hu moviment tajjeb u minn hawn nixtieq ngħidilhom prosit tax-xoġhol li jagħmlu imma rridu nidhlu wkoll fil-qalba tas-sistema nnifisha.

Bis-sistema edukattiva tagħna, lill-istudenti qegħdin ingennuhom għax qed nitolbu ħafna minnhom u qed nagħmlu ħafna pressjoni fuqhom. Is-sillabi huma vasti u hemm ħafna suġġetti. Biex tagħqad, is-sistema edukattiva tagħna hija fost l-iktar li għandha suġġetti x'jitgħallmu l-istudenti u l-iqsar ħin biex jippreparaw u jistudjaw. Għalhekk inizzjattivi bħal *SCOOPS* u t-tixrid ta' l-ispirtu ta' koperativi fl-iskejjel tagħna hemm min qed jarahom bħala ħela ta' ħin għax kollox "għaġġel għaġġel" peress li rridu nlaħħqu mas-sillabu u mas-suġġetti kollha. Meta titkellem ma' l-għalliema u tistaqsihom jekk ikollhomx ftit ħin biex jiddiskutu mat-tfal, biex jaħdmu flimkien u biex jisimgħu lil xulxin, dawn jgħidulek li m'għandhomx ħin għax iridu jgħaġġlu biex ilaħħqu mas-sillabu. Għalhekk kull bidla serja fis-sistema edukattiva tagħna għandha tkun mibnija fuq li jagħmlu inqas u dak li jagħmlu jagħmluh aħjar, biex ikun hemm

ċans li dawn jitgħallmu kif jikbru flimkien u mhux biss għaġġla biex jippruvaw ilaħħqu kemm jistgħu għall-eżamijiet. Din sfortunatament hi s-sistema edukattiva tagħna, mill-bidu sa l-aħħar.

Fil-livell post-sekondarju u iżjed u iżjed fil-livell terzjarju, sinċerament ngħid li qed ingennu lill-istudenti għax fl-istess xahar qed ikollhom *assignments*, testijiet u anke eżamijiet ta' l-aħħar. Minflok ma żviluppajna sistema li tkun iżjed umana, spiċċajna li hadna l-aġħar tas-sistema Ingliża u tas-sistema Amerikana, fejn għandek *credits* u eżamijiet f'salt. Għalhekk trid tinbidel is-sistema edukattiva biex f'kull haġa li nagħmlu jidhul iktar il-valur tal-koperazzjoni u li n-nies jaħdmu flimkien. Dan għandu jsir mis-sistema nnifisha u mhux biss billi jkun hemm ftit tagħrif dwar x'inhuma l-koperativi. Huwa ppruvat li fost l-iktar modi kif jitgħallmu t-tfal u ż-żgħażaġh hija li jitgħallmu minghand xulxin billi jaħdmu flimkien. Fis-sistema edukattiva tagħna ftit huma l-mumenti li nħalluhom jagħmlu dan. Ir-riċerka ppruvat li l-metodu li għadna qed nużaw fis-sistema edukattiva tagħna hu metodu li l-inqas li jitgħallmu bih. Dan hu l-metodu fejn xi hadd f'tarf ta' kamra jippriedka lill-oħrajn u dawn joqogħdu jisimghu x'għandu xi jgħid. L-iktar mod kif aħna l-bnedmin nitgħallmu huwa minn xulxin billi naħdmu flimkien. Is-sistema edukattiva tagħna ftit li xejn tagħti spazju u opportunitajiet għal dan il-mod ta' edukazzjoni. Nerga' nagħmel riferenza għall-moviment *SCOOPS* li għadna fl-iskejjel, Sur President.

L-ewwelnett il-preżenza tiegħu hemmhekk kibret fl-aħħar snin u wiehed jieħu gost li din kibret. Wiehed isib ukoll li l-iskejjel li qed jieħdu sehem f'din l-esperjenza koperativa għandhom ikunu iżjed milli huma. Jekk bejn wiehed u ieħor nieħdu l-iskejjel sekondarji biss u jekk tgħodd flimkien l-iskejjel tal-gvern, l-iskejjel tal-knisja u l-iskejjel privati u magħhom tieħu anke l-iskejjel speċjali fejn imorru persuni b'diżabilita', issib li għadna 74 skola fejn il-moviment *SCOOPS* jew l-esperjenza koperativa tista' tkun fihom. Jekk jien informat tajjeb minn 74 hemm biss 41. Hu veru li hemm ftit iktar min-nofs imma naħseb li iktar skejjel għandhom ikunu f'dan il-moviment u f'din l-esperjenza għax naħseb li hu importanti ħafna anki għall-iżvilupp tal-personalita' ta' l-istudenti tagħna. Dan sabiex l-istudenti ma jitgħallmux biss l-affarijiet bl-ament għall-eżamijiet iżda jitgħallmu l-hiliet li se jkollhom b'zonn meta jispiċċaw mill-iskola u jidhlu fid-dinja tax-xogħol. Din il-firda illum m'għadiex tagħmel sens għax illum x'hin tibda taħdem trid tkompli titgħallim biex taggorna ruħek għall-bidliet li jkun se jseħħu f'ħajtek.

Inhoss li din l-esperjenza koperativa trid issir iktar parti mill-qalba ta' l-esperjenza edukattiva kollha kemm hi. M'għandhiex tkun parentes, m'għandhiex tkun ftit hin mogħti mill-esperjenza edukattiva, imma għandha tkun parti integrali mill-esperjenza edukattiva fejn naħseb - u naħseb li anke f'pajjiżna dan hu b'zonjuż - li hu importanti li fost l-esperjenza li jiksbu ż-żgħażaġh u t-tfal tagħna fil-qasam edukattiv, hemm dik li hi l-esperjenza demokratika ta' kif jgħixu flimkien u ta' kif jieħdu sehem sħiħ u ħaj f'dak li jkun għaddej madwarhom, kemm fil-qasam politiku kif ukoll fil-qasam ekonomiku. Għalhekk illum hemm moviment li jixtieq ixerred u jsaħħaħ il-kultura demokratika fl-iskejjel. Bħalissa hemm pajjiżi fl-aħbarijiet - qed nirriferi għar-Renju Unit - fejn il-politiċi f'daqqa waħda xxukkjaw irwiehhom fuq kemm waqgħet ir-rata ta' parteċipazzjoni taċ-ċittadini tar-Renju Unit fl-aħħar elezzjoni ġenerali. Din ir-rata nizlet għal xi 57% u hi l-inqas waħda fl-aħħar 80 sena. Issa diġa' qed jgħidu dwar kemm hu importanti li fl-iskejjel ikun hemm imbutturatura għal *citizenship education*, fejn l-istudenti tagħna jitgħallmu jedukaw irwiehhom dwar kif ikunu ċittadini ħajjin u attivi.

Il-koperativi ma jridux ikunu bhala parentes fl-esperjenza edukattiva imma jridu jkun parti sħiħa mill-qalb tas-sistema edukattiva. L-esperjenza tal-moviment favur id-demokrazija fl-iskejjel għandu l-għan li jxerred l-imġiba demokratika fl-iskejjel, mhux biss il-valuri demokratiċi li titgħallim minn fuq il-ktieb fl-istudji soċjali jew f'xi sugġett ieħor, iżda kif tgħix id-demokrazija fl-iskejjel. Għalhekk wiehed jara li l-esperjenza koperativa fl-iskejjel tissaħħaħ

jekk per eżempju jissahħu l-kunsilli ta' l-istudenti fl-iskejjel u li l-istudenti nfushom jieħdu sehem fit-tmexxija anki ta' l-iskejjel tagħhom. Kif nippretendu li ntellgħu t-tfal tagħna passivi u kważi nippremjawhom l-ubbidjenza u l-passivita' fis-sistema edukattiva tagħna! Kważi kważi valur sabiħ fl-iskejjel hu kemm it-tfal huma kwieti u mhux l-ewwel darba li wiehed iqabbilhom ma' ċimiterji għax hemmhekk issib il-kwiet! Ma tistenniex li jkollok il-kwiet fl-iskejjel mimlijin tfal haġġin li jixtiequ jesprimu ruħhom. Hafna drabi s-sistema edukattiva tagħna għadha tippremja l-ubbidjenza u s-skiet fuq il-koperazzjoni, fuq il-hidma u fuq l-inizjattivi. Għalhekk illum f'pajjiżi oħra fid-dinja hawn il-moviment għall-iżvilupp demokratiku u kooperativ fl-iskejjel.

Naħseb li anke f'pajjiżna għandna naħdmu b'dan il-mod sabiex id-demokrazija fl-iskejjel tissahħaħ billi jkollna kunsilli ta' l-istudenti li jieħdu sehem fit-tmexxija ta' l-iskejjel. B'dan il-mod jissahħaħ l-iżvilupp u l-partecipazzjoni fil-ħajja ekonomika billi tgħallem u teduka lill-istudenti l-valuri, l-imġiba, l-attitudni u l-hiliet li għandhom b'zonn biex jirnexxu fil-qasam ekonomiku. Biex jirnexxu fil-qasam ekonomiku għandhom b'zonn il-hiliet u l-kultura imprenditorjali, kemm jekk se jwaqqfu kooperativa u kemm jekk se jwaqqfu azzenda kummerċjali. Hi tip ta' kultura li tqis li l-flus ma jaqgħux mis-sema imma li trid taħdem għalihom, kif ukoll dwar kif għandek torganizza ruħek u tbiegħ il-prodott jew is-servizz li għandek. Hu importanti li nedukaw lit-tfal u liż-żgħażaġ tagħna fuq dawn l-affarijiet kollha.

Meta llum iż-żgħażaġ joħorġu mill-iskola fl-eta' ta' 16-il sena, f'pajjiżi oħra jitqiesu li se jkollhom b'zonn dak li jissejjaħ erba' tipi ta' litteriżmu, fosthom hemm dak li tkun taf tikteb u taqra. Dan hu importanti u xi haġa li rridu naħdmu għaliha għax għad hemm adoloxxenti li joħorġu wara 12-il sena skola u għad għandhom problemi fil-kitba u l-qari. Irid ikollhom dik żgur u jrid ikollhom il-hila li jieħdu sehem fil-ħajja billi jkollhom il-hiliet li għandhom b'zonn tal-lingwi, tal-matematika, tax-xjenza u tal-computers. Jekk ma jkollhomx dik se jaqgħu lura u se jiġu esklużi kemm mill-ħajja politika kif ukoll mill-ħajja ekonomika, kemm jekk jidhlu fil-qasam tal-kooperativi u kemm jekk jidhlu fil-qasam tal-kumpanniji kummerċjali. Imbagħad irid ikollhom dawk li jitqiesu bħala l-hiliet ekonomiċi biex jirnexxu fl-ekonomija, it-tagħrif li għandhom b'zonn, l-attitudnijiet, il-hiliet biex jirnexxu u l-hiliet biex jieħdu sehem u jaħdmu m'oħrajn. Dawn huma affarijiet li rridu naħdmu haġna u haġna iżjed fuqhom għax ċertament li m'humiex biżżejjed.

Irridu niżguraw li jkollna kooperativi serji u mhux kooperativi finta biex taparsi ngħidu kemm qed jiżviluppaw il-kooperativi. Din kienet il-moda qabel l-1996, fejn twaqqfu għadd ta' kooperativi fl-universita' li fallaw jew kważi fallaw u ma nafux fejn marru l-eluf kbar ta' liri li kienu haġu. Dawn huma affarijiet li jagħmlu ħsara lill-moviment tal-kooperativi. Kull kooperativa li mhix immexxija b'mod serju u kull kooperativa li tfalli hi eżempju hażin fuq il-kooperativi. Inutli li min-naħa waħda noqogħdu ngħidu lill-istudenti fl-iskejjel sekondarji kif iwaqqfu kooperativa, kif imexxu kooperativa u kif jaraw li dik il-kooperativa tirnexxi, jekk imbagħad fil-pajjiż in ġenerali l-kooperativi ma jitmexxewx b'mod serju. Għalhekk semmejt il-b'zonn ta' edukazzjoni u taħriġ għal tmexxija serja tal-kooperativi eżistenti sabiex imbagħad ikunu jistgħu joperaw f'realta' ekonomika u soċjali li fiha jkunu jistgħu jirnexxu.

Meta tkellem qabli l-Onor. Michael Bonnici kien qed iqabbel l-Unjoni Ewropea ma' xi kooperativa kbira. Jiena tbissimt għax bħalissa - mhux biss bħalissa - ma tantx tista' tqabbel lill-Unjoni Ewropea ma' xi kooperativa għax ir-regoli tagħha m'humiex l-istess għall-membri kollha. Kont se ngħid: Staqsi lill-Irlandiżi! Imma staqsi lill-pajjiżi ż-żgħar li, speċjalment wara t-Trattat ta' Nizza, żgur li ma jhossux li huma f'xi kooperativa fejn huma soċji indaq bl-istess drittijiet. U dan minħabba li l-kbar haġu iktar drittijiet għalihom. Waħda mill-affarijiet li ma

semmiex l-Onor. Bonnici hi li bid-dhul fl-Unjoni Ewropea, il-koperativi li ghandna ezistenti f'pajjiżna tinghatalhom id-daqqa tal-mewt għax mhux se jkun jistgħu jibqgħu viabbli. Inutli noqogħdu nużaw kliem sabiħ, sentimentali u romantiku jekk imbagħad fir-realta' soċjali, ekonomika u politika li tinholqilhom lil dawn inkunu qed indaħħluhom f'bahar fejn jispiċċaw jegħru. Meta wiehed jgħid hekk mhix kwestjoni li wiehed joqgħod ibeżża'. Ir-realta' hi hekk, u jekk ma jkunux viabbli lanqas kumpanniji kummerċjali li jitmexxew b'mod tradizzjonali ta' sid, *management* u haddiema ma se jirnexxu, lanqas dawk li jitmexxew bi prinċipji koperativi għax sempliċement jitmexxew bi prinċipji koperativi.

L-istess per eżempju meta nsemmu l-globalizzazzjoni u l-kompetizzjoni. Proprju minħabba min imexxi l-koperativi llum hemm bżonn li jkollhom preparazzjoni li tinkludi iktar hiliel milli qatt kellhom fl-imghoddi. Dan minħabba li s-sistema, ir-realta' ekonomika, soċjali u politika li jhabbtu wiċċhom magħha u l-isfidi l-godda li għandhom, se jkollhom bżonn hafna iktar hiliel biex jirnexxu. Imma nkunu qed nidhku bina nfusna jekk noqogħdu nsemmu biss il-virtujiet tal-koperativi qishom il-virtujiet waħedhom b'mod mistiku, b'mod misterjuż u b'mod mirakuluż, se jirnexxu u se jibqgħu fil-wiċċ għax sempliċement huma tal-koperativi!

Min iħobb il-koperativi u min jixtieq jara l-koperativi jirnexxu u jimxu 'l quddiem għandu jagħtihom is-saħħa u l-hila. Dik il-hila ma toħroġ mill-ebda liġi imma toħroġ mill-investment fin-nies li jmexxu dawn il-koperativi jew li jridu jiffurmaw il-koperativi biex ikollhom il-hiliel meħtieġa halli jmexxu l-koperativi bis-serjeta' sabiex dawn ikunu jistgħu jirnexxu. Għalhekk hu importanti li jkolllok qafas ta' liġi li jmexxi 'l quddiem dawn il-koperativi, imma l-qafas ta' liġi waħdu mhux biżżejjed. X'qed nagħmlu għid bit-tibdil li se jseħħ permezz ta' l-liġi? Xi spinta qed jingħataw il-koperativi biex fejn qabel kienu jfallu issa jibdew jirnexxu? X'hemm għid f'din il-liġi biex tgħin iktar lill-koperativi jiffaċċjaw l-isfidi li għandhom illum u iktar u iktar li se jkollhom għada? Għedt li kemm il-qafas legali u dak politiku li fih jitmexxew huma importanti, imma fl-aħħar mill-aħħar hu importanti hafna l-mod ta' kif jitmexxew. Imbagħad hemm ċerti mistoqsijiet li jqumu meta taqra l-liġi, Sur President.

Per eżempju, jien ma nifhimx subklawsola (3) ta' klawsola 36. Jien nifhimha li min hu membru fil-koperativa bilfors irid imur quddiem it-tribunal. Qed nagħmel dan il-punt minħabba li jekk tara l-liġi, din tagħmel riferenza li min jidhol f'koperativa jrid joqgħod mill-ewwel għal dak li jgħid it-tribunal. Għalhekk il-mistoqsija tiegħi hi: Dawn ma jistgħux imorru quddiem qorti meta jkun hemm xi diżgwid jew meta jkollhom bżonn jieħdu xi passi dwar xi haġa li huma jaraw li ma saritx kif suppost? Din hi mistoqsija li ma nafx jekk gietx imwiegħba diġa' mill-kollegi li tkellmu qabel, imma naħseb li hi mistoqsija li ta' min iwegħibha peress li tqajjem il-kwistjoni li qed ngħid hawnhekk għall-parti li tgħid li:

"Kull kwestjoni li tinqala' dwar xi waħda mill-affarijiet imsemmiha f'artiklu 190, għandha tiġi riferuta għall-arbitraġġ minn arbitru li jinhatar mill-president taċ-ċentru dwar l-arbitraġġ u l-membri tas-soċjeta' għandhom jikkonformaw ruħhom skond il-lodi li jingħata mill-arbitru. Is-sħubija f'soċjeta' awtomatikament timplika ftehim taċitu minn naħa tal-membri li jkun se joqogħdu għall-arbitraġġ, kif hawn aktar qabel imsemmi."

Jigifieri minbarra ċ-ċentru dwar l-arbitraġġ, il-membri jew soċji tal-koperativi se jiġu mcaħħda minn rimedji oħra?

Imbagħad hemm il-kwestjoni ta' klawsola 40, subklawsola (3) fejn qed jingħad li:

“Il-validita’ ta’ kull regola magħmula jew ta’ kull kuntratt li jkun sar mis-soċjeta’ kif provdut f’dan l-artiklu, m’għandhiex tkun milquta minhabba l-fatt biss li jkun jikkostitwixxi kuntratt li jrażżan il-kummerċ.”

Naħsbu li din tilqa’ għas-sentenza li ngħatat fil-kwestjoni ta’ l-MDP, li hi sitwazzjoni kkomplikata? Din hi sentenza ta’ każ li hu kkomplikat ħafna. Din il-parti ta’ klawnsola 40 tilqa’ għar-realtajiet li nħolqu wara li ngħatat dik is-sentenza? Tista’ per eżempju l-liġi tibqa’ torbot lill-membri mnejn jixtru l-affarijiet tagħhom fid-dawl ta’ dik is-sentenza li ngħatat?

Issemma’ wkoll li b’din il-liġi se tiżdied l-awtonomija. Fl-istess hin f’din il-liġi hemm affarijiet li ma tantx juru li din l-awtonomija se tiżdied għax jekk wiehed jara subklawsola (1), ta’ klawnsola 49 naqraw li:

"L-awditur ta’ soċjeta’ għandu jivverifika l-kontijiet u *records* ohra rilevanti tas-soċjeta’. Għandu minnufih jiġbed l-attenzjoni tal-bord tal-koperativi u, meta jkun jidhiru li hu xieraq, tas-soċjeta’ jew ta’ x’uffiċċjal tagħha.“

Dan ifisser li meta l-awditur jagħmel ir-rapport tiegħu, mhux se jgħid li se javża lis-soċjeta’ nnifisha jew lill-koperativa nnifisha iżda lill-bord tal-koperativi. Ma naħsibx li affarijiet bħal dawn juru b’xi mod li din l-awtonomija qed tiżdied!

Hemm imbagħad il-kwestjoni tal-fond ċentrali u ta’ l-APEX. Meta titkellem ma’ nies mill-qasam tal-koperativi, anke ma’ nies ta’ fehmiet politiċi differenti - jiġifieri ma jkunux nies li qed jaraw l-affarijiet biss mill-perspettiva tal-politika kontra l-gvern tal-ġurnata imma hemm minnhom li anke jappoġġjaw lill-gvern tal-ġurnata - tara li dawn għandhom sfiduċja kbira jew biża’ kbira ta’ kif jiġi amministrat il-fond ċentrali fid-dawl ta’ l-esperjenza li kellhom qabel l-1996. Il-fond ċentrali, mis-sehem ċentrali li kellu, minn qasam strateġiku li suppost kellu, kien gie ridott mill-gvern Nazzjonalista ta’ qabel l-1996 għal sotto-kumitat fejn jiġi kkontrollat politikament. Dawn in-nies li jaħdmu fil-qasam tal-koperativi jhossu - u nerga’ ngħid nies ta’ fehmiet politiċi differenti - li ma jistgħux jafdaw lill-gvern tal-ġurnata għall-mod kif kien amministra l-fond ċentrali u jibzġu li jista’ jerga’ jiġi amministrat hekk.

Din hi haġa li ma tistax tbiddilha sempliċement b’liġi. Hi kwestjoni ta’ kif tibni l-fiduċja. Hi xi haġa li tmur ‘il hinn minn x’taħseb u x’tipprovi l-liġi, imma ta’ min isemmiha jekk irridu li tiżdied l-awtonomija tal-koperativi sabiex dawn jieħdu r-ruħ u jmexxu. Meta wiehed jgħid li l-koperativi għandhom isiru iktar awtonomi, fl-istess hin wiehed ikun qed jgħid li jridu jsiru wkoll iktar *accountable*. Ma jistax ikun li għax inti koperativa ssir privileġġjat jew li ma tkunx *accountable* għall-poteri ġodda li tingħata. Il-bord tal-koperativi għandu jaħdem sabiex l-isfiduċja u l-biżgħat li hemm jingħelbu u dawn jingħelbu mhux bil-liġi imma bl-eżempju, bil-prattika u bil-fatti biex ir-reżistenzi u biżgħat, kemm jekk huma fir-realta’ u kemm jekk huma fil-perċezzjoni, fil-moħħ, jinbidlu fid-dawl ta’ ċirkostanzi u esperjenza ġdida. S’issa jidher li dawn il-biżgħat għadhom hemm u naħseb li l-bord tal-koperativi jrid jaħdem iżjed biex jegħleb dawn il-biżgħat.

Hu importanti ħafna li f’dak li għandu x’jaqsam mal-qafas politiku li jkun qed jaħdem fih, il-bord tal-koperativi jmexxi tassew u li l-koperativi jiġu l-ewwel għalih. Il-bord għandu jħares lejn l-interessi tal-koperativi u mhux lejn l-interessi partiġġjani tal-gvern tal-ġurnata. Mhux se nidhol f’każ li bħalissa għadu quddiem it-tribunal industrijali, dwar kif kien gie reklutat *assistant manager* mill-bord tal-koperativi lejliet l-elezzjoni ta’ l-1996. Iżda jekk isiru daww it-tip ta’ maniġġi li saru żgur li ma jawgurax tajjeb għall-mod kif jitmexxew il-koperativi. Jekk ikun

hemm maniġġi biex jiġu ffavoriti xi persuni, jekk ir-regoli ma jgħoddux għal kulhadd imma xi hadd jiġi vvantaġġjat biex jiġi rreklutat - jew xi hadd li suppost jehel multa u dik il-multu ma jehilhiex għax imur għand il-ministru u dak il-ministru jaqbeż għalih - dak ma jkunx il-mod ta' kif insaħħu l-awtonomija tal-koperativi u lanqas il-mod ta' kif nagħtu hajja ġdida lill-koperativi, iżda hu l-mod kif lill-koperativi ndakkruhom bl-aġġar vizzji li għandna fit-tmexxija ta' pajjiżna, fejn hawn min li għax sempliċement ikun ta' partit jaħseb li għandu l-immunita' u li l-liġijiet u r-regoli ma jgħoddux għalih. Dawn huma affarijiet li ma jagħmlux ġid lill-koperativi.

L-aħħar kumment li nixtieq nagħmel hu li tbissimt mhux hazin meta kont qed naqra t-tieni taqsima dwar it-twaqqif, il-funzjonijiet, il-poteri u l-għamla tal-bord. Dan minhabba li fi klawnsola 4 sibt li l-bord tal-koperativi se jkun magħmul minn president u minn mhux inqas minn żewġ u mhux iżjed minn sitt membri oħra. Din hi l-parti li ġegħlitni nitbissem. Il-membri tal-bord, magħdud il-president, ikunu maħtura mill-ministru minn fost persuni li fil-fehma tiegħu għandhom esperjenza ta' jew juru hila fi hwejjeġ li għandhom x'jaqsmu mal-koperativi, l-agrikoltura, l-industrija, l-organizzazzjoni tal-haddiema, il-kummerċ, il-finanzi jew l-amministrazzjoni. Jien tbissimt għax l-Onor. Lawrence Gonzi kien wieħed minn dawk li kien tkaza bija għal dak li kont għedt fuq il-hatra tal-bord tal-fondazzjoni għas-servizzi edukattivi, fejn għedt li dawk huma hatriet politiċi u jagħmilhom il-ministru tal-gvern tal-ġurnata. Lili l-Onor. Gonzi kien akkużani li rrid inqaċċat u naqta' l-irjus. Kien hemm oħrajn li tawni aġġettivi isbaħ u qabbluni ma' Milosevic u tgħidx kemm smajna aġġettivi u attribwiti sbieħ. Issa jien ħsibt li fl-ewwel abbozz ta' liġi li se jressaq l-Onor. Gonzi, il-mod ta' kif jahtar il-bord ħsibtu se jkun differenti.

Jien għedt li iktar milli forsi jaħtru l-ministru, jista' forsi jkun hemm xi intervent divin jew intervent extra-terrestru halli ma jkunx il-ministru tal-gvern tal-ġurnata li jahtar dak il-bord tal-ġurnata! Stennejt li se ningħata eżempju ġdid, mudell ġdid ta' kif tahtar il-bord, u sibt li qed jaħtru kif inhatru s'issa hafna bordijiet u kif ma' kull bidla ta' ministru - mhux biss tal-gvern ngħid imma anki ta' ministru - il-biċċa l-kbira ta' dawk il-membri jagħtu r-riżenja tagħhom. Jekk il-ministru l-ġdid jew il-gvern il-ġdid ikollu pjaċir bihom iżommhom u jekk ma jkollux pjaċir bihom ibiddilhom. Dawn l-affarijiet suppost li huma normali. Imma għandu jkun f'pajjiżna l-affarijiet huma normali jew mhux normali skond min jagħmilhom u mhux fuq il-mertu tagħhom infushom! Mela l-Onor. Gonzi jista' jbidel u jahtar lil min irid, u ministru ieħor, kemm tal-gvern tiegħi jew ta' gvern ieħor, ma jistax jgħid li dak il-bord kif inhu kostitwit ma jogħġbux u li se jzomm jew se jneħhi xi membri jew li se jahtar xi membri oħrajn. Qed ngħid dan għax hi haġa ċara hafna.

L-istorbju, l-isteriżmu u l-mod kif l-affarijiet ġew minfuha b'mod assolutament mhux proporzjonat jew mhux relatat mar-realta' u mal-verita', iktar jixlu lil min joqgħod jitkaza b'dawn l-affarijiet. Dan meta nafu li ma' kull bidla li sseħħ - anki fl-aħħar bidla li saret f'Settembru ta' l-1998 - hafna mis-segretarji permanenti kitbu lil min kien f'hatra politika f'bordijiet u kumitati oħrajn, u qalulhom sabiex jissottomettu r-riżenja tagħhom biex il-gvern jagħmel il-bidliet li jidhirlu mixtieqa. Li tagħmel dawn l-affarijiet u li tgħid li se tagħmel dawn l-affarijiet, ikollna hafna min jitkaza u min jgħid hafna kliem qisu qed issir xi haġa ta' barra minn hawn jew qisu xi hadd irid jaqta' l-irjus! Hu importanti li wieħed jaħdem biex itejjeb il-liġijiet li hemm bżonn u l-liġijiet li jridu jiġu rranġati. Il-liġijiet huma importanti, pero' jekk aħna rridu li f'pajjiżna l-moviment tal-koperativi jissahħaħ, hu importanti li min imexxi l-koperativi jingħata t-taħriġ li hemm bżonn biex dawn il-koperativi jirnexxu.

It-taħriġ fl-edukazzjoni irid isir kemm fuq livell ta' formazzjoni ta' kultura ġdida ta' kif tikkopera, ta' kif taħdem id f'id ma' shabek u wkoll il-bżonn tal-hiliet biex tmexxi u tirnexxi fil-qasam li tkun dhalt għalih. Dan il-qasam illum għandu iktar sfidi biex jirnexxi fl-ambjent soċjo-

ekonomiku. Għalhekk il-bżonn ta' taħriġ fl-edukazzjoni hu iżjed importanti minn qatt qabel, kemm għall-koperativi eżistenti kif ukoll għal dawk li jridu jiffurmaw kooperativi godda. Grazzi.

MR SPEAKER: Grazzi. Aktar rimarki? L-Onor. Joe Debono Grech.

ONOR. JOE DEBONO GRECH: Mr Speaker, mhux se niehu fit-tul fuq il-kwestjoni tal-koperativi. Jiena smajt lill-kollega tiegħi, l-Onor. Michael Bonnici, li qal li l-poplu Malti jibza' minn ċerti affarijiet. Nista' nifhem għala l-poplu jibza' għax mhux il-bank tal-ħnieżer biss kellu imma kellu wkoll każi oħra bħal tal-*Bank of Alderney*, tan-*National Bank of Malta* u tal-*BICAL*. Kull meta l-poplu Malti fada flusu, diżgrazzjatament dejjem kellu esperjenzi qarsa ta' nies li ma ħadulux hsieb l-affarijiet tiegħu u ma għenuhx biex imur ahjar.

Kif qal siehbi l-Onor. Evarist Bartolo, aħna bħala partit naqblu mal-koperativi u ninkoraġġuhom pero' jiena dejjem għedt, shaqt u emmint li rridu nibdew bil-koperativi mill-iskejjel sekondarji. Irridu nġieghlu lill-istudenti jifhmu li hemm bżonn li jikkoperaw flimkien fin-negozju, anke fil-koperativi. Jekk mhux se tibda minn meta jkun zghar halli ddaħhal dan il-kuncett f'moħħ iż-zgħażaġh, ikun diffiċli biex imbagħad jaqblu l-kbar. Aħna kellna ħafna kooperativi li ħadmu flimkien, fosthom il-koperativi tal-bdiewa. Imbagħad kellna l-*unions* tal-bdiewa li fihom infushom kienu kooperativi. Kellna l-koperativa tat-tadam t'Għawdex li, kif taf int Mr Speaker, kienet waħda mill-iktar kooperativi b'saħħithom li kien hemm f'Għawdex li kieku ma daħhalx denbu x-xitan.

Il-koperativa tat-tadam f'Għawdex kienet b'saħħitha iżda għadda żmien ikrah minn fuqha u tfarrket, u kien bis-saħħa ta' Mons. Gauci li din reġgħet giet fuq saqajha. Dan reġa' gab lill-membri u ħadem biex lill-koperativa reġa' gabha b'saħħitha. Din il-koperativa kienet tħaddem ċerta numru ta' nies meta ma kien hemm l-ebda fabbriki gewwa Għawdex u kienet miexja 'l quddiem. Iżda f'daqqa waħda kien hemm min kellu interess li jkisser lil din il-koperativa u lill-bdiewa qallhom li bl-affarijiet li għandhom go Għawdex se jmorru 'l quddiem jekk jibqgħu jaħdmu hemmhekk. Imma nafu x'għamlilhom u kif ġrat l-istorja! Din il-koperativa tfarrket minħabba li bdew jagħtu prezzijiet ahjar lill-bdiewa għall-ewwel.

Niftakar li l-monsinjur fil-laqgħa generali kien qalilhom li veru li dakinhar kien hemm min għandu interess li jagħti prezz ahjar għall-prodotti tagħhom, imma l-bidwi Għawdx i kien qed jara sal-ponta ta' mniehru għax sa wasal biex il-prodott tiegħu flok beda jagħtih lill-koperativa beda jagħtih lil ħaddiehor. Għadda ż-żmien u l-koperativa tfarrket u llum dawn il-bdiewa ġew *at the mercy* ta' tnejn min-nies li jgħidulhom huma kemm hu l-prezz tal-prodott tagħhom, tat-tadam u ta' l-affarijiet l-oħra kollha. Il-koperativa giet *seasonal* imma qabel ma kenitx *seasonal*! Allura bilfors li meta tibda tara dawn l-affarijiet issib li ma jaqbillekx tkun f'koperativa. Jiena mhux qed inkun negattiv imma qed ngħid x'jagħmlu u x'ihossu n-nies.

Per eżempju, waħda mill-koperativi li kellna - waħda li għadha b'saħħitha sal-lum - hija l-koperativa tal-majjal li fiha hemm nies li jaħdmu. Nixtieq insemmi wieħed, il-ħabib tiegħi Edwin Bartolo, li minkejja li l-gvern prezenti fi żmenijietna għamillu ħafna bsaten fir-roti, xorta ħadem u stinka biex il-koperativa tal-majjal tmur 'il quddiem. Il-kumitat kollu ħadem u ta' dan nifraħlu għaliex il-koperativa hi b'saħħitha bis-saħħa tagħhom. Dawn in-nies sabu ħafna ostakli biex ma jkomplux. Jiena mhux qed ngħid għal-Laburisti, għax hemm persuni miż-żewġ naħat li ħadmu ħafna u sabu ostakli minn kulhadd biex din il-koperativa titkisser. Meta kont ministru, u dawn kienu jiġu quddiem, niftakar li waħda mill-problemi li kellhom kienet li l-*processors* iridu l-prodott tal-majjal mingħajr ma jintrabtu kemm se jieħdu u ma jehdux. Ma jistax ikun li l-ewwel trabbi u mbagħad li jkollok tarmieħ. Din il-koperativa tant ħadmet bil-għaqal li bl-

għajjnuna t'Alla ma missitniex il-marda ta' l-ilsien u d-dwiefer. Kull individwu li hemm f'din il-koperativa hadem f'dan is-sens.

Kellna wkoll kooperativi oħra bħall-koperativa li kienet iġġib iż-żrieragħ tal-patata lill-bdiewa, li min-naħa tagħhom kienu jmorru tajjeb. Din kienet tagħżlilhom l-aqwa żrieragħ u kienu jmorru aħjar. Kellna kooperativi oħra. Kellna kooperativa fejn konna ngħidu lin-nies biex jitolqu minn mal-gvern, jagħmlu kooperativa u nagħtuhom xogħol garantit, bħalma issa għandna l-koperativa taż-żibel. Kif qal siehbi, jekk għada se nidhlu fl-Unjoni Ewropea, din il-koperativa ma tistax tmur u tagħmel it-teatrini li jsiru llum, fis-sens li jekk kunsill lokali individwali ma jingħatax kuntratt, jidhol il-qorti u partita storbu u strajkijiet. Dan minhabba li m'hemm l-ebda monopolju. Irridu ndaħhluha f'moħħ min se jwaqqaf kooperativa li b'koperativa ma jfissirx li jkollok monopolju tas-servizz jew prodott. Il-gvern kien qiegħed iwiegħed lil dawn in-nies - bħal dawk li jagħmlu *s-signs*, il-koperativa tal-gebel u l-koperativa *tar-refuse* - li se jintrabat li l-kuntratti jehduhom bilfors huma. Dan ma tistax tagħmlu għax inkella se tispiċċa b' monopolju.

Mr Speaker, assolutament ma naqbilx ma' dak li qal l-Onor. Michael Bonnici li jekk nidhlu fl-Unjoni Ewropea jissahhu l-koperativi. Din irridu naqgħuha għax qisu jekk nidhlu fl-Unjoni kollox se jiġini żewġ. Dalwaqt jibdew jgħidulna li min jissieheb fl-Unjoni jkun qed jidhol f'xirka tal-qaddisin u jkollu t-triq imwittija għall-ġenna għax la jkun hemm bżonn tqerr, la titqarben u lanqas tagħmel xejn! Imma ta' l-Ewropa kollu tajjeb u min hu fl-Unjoni jibqa' tiela' l-ġenna u min hu barra mill-Unjoni ma jidholx! Dan qisu bħal meta marru l-appostli u qalulhom li min ikun barra mill-knisja ma jsalvax. Se nibdew ngħidulhom li jekk tkun fl-Ewropa kollox tajjeb se jkun hawn? Għaliex ma nibdewx ngħidu li kull min qiegħed fl-Ewropa ma jmutx? Ma baqax x'ngħidulhom iktar lin-nies. Il-koperativi fl-Ewropa huma b'saħħithom għaliex il-membri tagħhom fehmu u ġew edukati dwar it-tifsira tal-koperativa. Dawn tgħallmu jikkoperaw u jaħdmu ma' xulxin. Dan hu li rridu nagħmlu u mhux noqogħdu nitkellmu fl-arja.

Jiena niftakar li n-Nutar Miriam Spiteri Debono, meta kienet chairperson tal-koperativi, hadmet hafna biex għamlitilhom il-liġijiet u r-regolamenti minhabba li dawn isem ta' kooperativi biss kellhom. Fil-fatt kien sar hafna xogħol. Jiena mhux qed ngħid li l-gvern Laburista għamel ix-xogħol kollu u li l-gvern Nazzjonalista m'għamel xejn. Iż-żewġ gvernijiet hadmu biex isahhu lill-koperativi, imma mhux għax ngħaddu din il-liġi mingħalina li b'daqshekk se nimmaniġaw id-dinja. Mhux billi noqogħdu ngħidu li se nagħmlu dawn il-koperativi. Kif qal siehbi, dan il-board se jkun il-factotum f'kollox u hadd ma hu se jkollu dritt jappella lil hadd hlief lill-ministru. Irridu ninzlu fil-qiegħ u nibdew minn isfel biex nedukaw liż-żgħażaġh, lil dawk li se jidhlu fl-industrija u lil dawk li jixtiequ jwaqqfu kooperativa sabiex ikollhom l-għajjnuna.

Naturalment din l-għajjnuna m'għandiex tkun finanzjarja biss għax mhux billi tagħti għajjnuna finanzjarja. Meta jispiċċaw il-finanzi u min hu responsabbli ma jkunx kapaci jmexxi l-koperativa 'l quddiem, xorta waħda se jifarrak. Infatti kellna hafna kooperativi li kienu bdew ifaqqsu. Kellna l-koperativa ta' l-inbid fejn il-gvern xeba' jippompja flus - dik ta' Burmarrad - imma l-bdiewa ma ridux jieħdu l-għeneb hemm għax il-bidwi ma kienx edukat li in the long run jekk se jkun magħqud flimkien, dan se jkollu s-saħħa li jikkumbatti. L-ikbar glidiet li kien hawn kienu meta kien hawn il-kwestjoni li għad għandna sal-lum, il-kwestjoni tal-pitkalija. Il-bidwi jieħu kollox il-pitkalija iżda meta kont tinkoraġġih biex ibiegħu hu l-prodott, kien jgħidlek li m'għandux çans għax jispiċċa jifarrak.

Il-koperativa tal-halib marret iktar 'il quddiem. Niftakar li meta għamilna l-koperativa tal-halib - dik li kienet l-MMU, illum l-MDP - kont għedt lir-rahħala li għandna kooperativa u staqsejthom jekk kenux lesti li jmexxuha huma. Biex niftehmu, kien hemm hafna li kellhom il-flus u riedu jidhlu biex imexxu l-makna tal-halib - nies li lanqas kienu jafu jekk baqra jew

moghza taħlibx minn quddiem jew minn wara! – imma zammejt iebes u għedt le u lir-raħhal ġibtu madwar mejda. Kien bis-saħħa tan-nies li hadmu li din irnexxiet, fosthom wiehed miż-Żejtun li llum haħliena – qed ngħid għal dak li kien il-president tal-koperativa, Gejtu Buttigieg – u dawn hadmu biex stajna nfehmu lir-raħħala li jekk din se jmexxuha huma se jkollhom is-saħħa. Wiehed mir-regolamenti li kont għamiltihom biex nipproteġihom u nagħti s-saħħa lir-raħħala kien li għedtilhom li jekk se jmexxuha huma kien se jkollhom 55% tax-shares, il-gvern ikollu minoranza tax-shares u kumpannija Awstriaka jkollha minoranza iżgħar. Pero' ntrabatna li jekk il-kumpannija tkun trid tbiegħ jew il-gvern ikun irid ibiegħ jew l-oħrajn ikunu jridu jbiegħu x-shares, dawn ma jstgħux ibiegħu lill-barranin imma jridu jbiegħu bilfors lir-raħħala. Dan minħabba li kieku ftahniha għall-barranin dawn kienu jidhlu, ikissruhom u jehdulhom kollox u allura sakemm din tiġi biex tiġi fuq saqajha tkun diġa' tfarrket.

Għandek ukoll il-koperativa tar-raħħala li għadhom imexxu l-gwież, il-KPH. Din hadmet u mxiet 'il quddiem. Għaliex? Dan għaliex kif qal qabli l-Onor. Michael Bonnici, l-affarijiet jimxu fejn ikollok management sod u affarijiet serji. Niftakar li kont għamilt diskors fuq dan, jiġifieri li wiehed għandu jikkopera ma' l-iehor, imbagħad 'il quddiem kellna l-ħsieb li dawn jiġu bil-mod il-mod integrati f'koperativi. Pero' jiena ma nistax nifhem kif nivvintaw il-bordijiet għax issa flok dan il-bord ikun hawn kummissjoni u wara l-kummissjoni mbagħad nagħmlu awtorita'. Minflok qed nużaw lin-nies li qegħdin fid-dipartimenti tal-gvern u ngħidulhom biex jorganizzaw ruħhom aħjar, qed nagħmlu xi haġa minn barra biex sempliċement inkunu qed nagħmlu xi haġa ġdida. B'daqshekk ma narax li tkun saħħaht il-koperativi. B'daqshekk kulma tkun għamilt hu li tkun ivvintajt bord, ivvintajt entita', ivvintajt kummissjoni, sejhilha li trid, imma xorta ma tkunx ilhaqt l-iskop li trid tasal għalih. Għaliex? Għax kif qal sieħbi, x'jiswa li tagħmel bord appuntat mill-ministru biex imbagħad x'hin jidhirlu jgħidilhom: Daqshekk! Dawn x'affarijiet huma! Ma tistax taħdem hekk! Rajna x'gara mhux biss fil-koperativa imma anke f'tat-trasport pubbliku. Biex sibna *chairman* għamilna hekk!

Jiena ma nixtieqx ninstema' li qed inqajjem xi oġġezzjoni meta aħna naqblu mal-koperativi, Sur President. Jiena ma naqbilx li nivvintaw entitajiet biex taparsi nkunu għamilna l-liġi, irrangajniha u taparsi mexjin 'il quddiem, kollox taparsi. Jiena naqbel li jekk irridu nsahħu l-koperativi, kif qalu l-kelliema ta' qabli, irridu nsahħu l-bazi. Irridu nfehmu lin-nies, speċjalment liż-żgħażaġh, li jekk se nagħmlu l-koperativi dawn iridu jkunu fuq sisien sodi u mhux fl-arja. Dawn irid ikollhom l-għajjnuna mhux biss finanzjarja imma anke għajjnuna edukattiva. L-għajjnuna edukattiva għandha tfehemhom biex jahdmu flimkien, anke jekk jiltaqgħu mal-mewġ, u li m'għandomx iżarmaw ma' l-ewwel mewġa li jiltaqgħu magħha. M'għandniex inwegħduhom li se jkollhom monopolju għax meta tagħmel monopolju jiġrilek bħalma ġralna b'tar-refuse, li malli l-kuntratt jieħdu haddiehor għax ikun irħas jew għax ikun aħjar ikollna partita nkwieta u diżgwid. Grazi.

MR SPEAKER: Grazi. Aktar rimarki? Is-Segretarju Parlamentari.

ONOR. EDWIN VASSALLO (Segretarju Parlamentari): Mr Speaker, il-fatt li qegħdin naqblu ż-żewġ naħat dwar din il-liġi li għandna quddiemna, fih innifsu huwa messaġġ li fin-negozju u fil-mod ta' kif isir in-negozju ma tistax teħodha *for granted* li l-profitti se jaqgħu mis-sema. Illum il-kompetizzjoni hi ċara u reali u hadd ma għandu jieħu xejn *for granted*. Għandna min hu b'ruhu u ġismu fin-negozju u jahseb li b'xi mod jista' jgħaddi l-ġurnata mingħajr ma jkun organizzat. Għad għandna min jahseb li m'għandux għalfejn ikun organizzat għax il-qligħ xorta waħda jibqa' gej. Għad għandna min jahseb li jekk ma tkunx organizzat fin-negozju u tispicċa biex tfalli, allura t-tort ikun tal-gvern. Ngħid għalija l-akbar żball isir meta

jkollna min fil-politika, xi drabi b'intenzjoni tajba jew inqas tajba, jipprova jirkeb fuq in-nuqqas ta' serjeta' fin-negozju.

Mr Speaker, il-messaġġ ta' din il-liġi jmur kontra din il-mentalita` għax min qiegħed f'koperativa jrid ikun organizzat daqs kull negozju ieħor. Kien hawn żmien fejn kien hawn min jahseb li għax tkun f'koperativa tista' tkun meħlus minn xi obbligazzjonijiet jew minn ċerti responsabbiltajiet. Kellna min jahseb - u nixtieq nemmen li m'għadx hawn min jahseb hekk - li għax tkun f'koperativa donnu li tkun eżentat minn ċerti responsabbiltajiet bħala imprenditur. Din il-liġi qed tgħid li dan mhux il-każ għax min hu f'koperativa jrid ikun serju, irid jaħdem bis-serjeta' u jrid jaħdem b'għaqal u responsabbilta' daqs kull imprenditur ieħor.

Mr Speaker, jien ngħid li min iħares lejn din il-liġi u mhux qiegħed f'koperativa imma hu imprenditur, *self-employed* jew għandu negozju żgħir, għandu hafna x'jitgħallem. Wieħed għandu jitgħallem kemm jenhtieg li nkunu serji fin-negozju. Jiddispjaċini li l-kelma "jitgħallem" saret kelma naqra goffa llum għax hadd ma jidhirlu li għandu jitgħallem xejn u hadd ma jaċċetta li għandu x'jitgħallem. Imma jien nerga' ngħid li għandna nitgħallmu kemm jenhtieg li nkunu serji fin-negozju. Dan hu l-messaġġ li din il-liġi qed tibgħat lis-suq. Illum qegħdin f'ċirkostanzi fejn m'hemm triq tan-nofs għax il-kompetizzjoni hija reali. Illum qegħdin f'ċirkostanzi fejn min hu fin-negozju ma jaffordjax jgħid: Imbagħad naraw! Proprju din il-liġi tirregola attivitajiet, tirregola responsabbiltajiet biex naraw li min qiegħed f'koperativa ma jispiċċax mal-hajt u ma jispiċċax isib ruħu u n-negozju tiegħu lampa stampa, espressjoni li jhobb juza' l-kap ta' l-oppożizzjoni.

Meta l-Onor. Alfred Sant u l-Onor. Noel Farrugia marru biex jikkellmu ma rahhal imdahhal fit-trobbija tat-tigieg - mhux se nsemmi ismu għax nahseb hekk titlob l-etika, pero' jafu għal min qed nirriferi shabna ta' l-oppożizzjoni - nahseb li kulma kienu qed jagħmlu kien eżercizzju fil-politika partigġjana biex jipprovaw jagħtu gambetta lill-gvern tal-ġurnata. Meta tiehu *coverage* u tipprova tiehu punt minn fuq telfa ta' xi hadd personali, għaliya dak eżercizzju skadut. Daqskemm ma nistax immur quddiem xi hadd li jkun sejjer tajjeb u ngħidlu: L-eluf ta' liri li qed taqla' huma grazzi għall-gvern tal-ġurnata li qed jippermettilek taqla' tant flus! Xogħolna bħala gvern huwa li noholqu ambjent tajjeb fejn dak li jkun ikun jista' jmexxi n-negozju u mhux nieħdu l-krettu aħna l-politici. Issa bħalma inti ma tistax titfa' t-tort kollu fuq il-gvern

MR SPEAKER: L-Onor. Noel Farrugia, bil-permess tas-Segretarju Parlamentari.

ONOR. NOEL FARRUGIA: Xtaqt nagħmel osservazzjoni u fl-istess hin nara jekk iniex qed nifhem sewwa, Mr Speaker. Jigifieri s-Segretarju Parlamentari jiċhad li l-prezzijiet li ġew ikkwotati se jkunu ta' żvantaġġ għar-rahhal u għal min irabbi t-tjur? Taqbel jew ma taqbilx?

ONOR. EDWIN VASSALLO: Nirrispondik, Onor. Farrugia, u ngħidlek ma' xiex naqbel u ma xiex ma naqbilx! (Interruzzjonijiet) Tippruvawx tbellghuha lin-nies u taħsbu li n-nies huma boloh, Onor. Farrugia! In-nies taf li fl-Ewropa ma jeżistix prezz wieħed għall-bajd jew prezz wieħed għat-tigieg. Lil min tridu tbellghuha li fl-Unjoni Ewropea hemm xi prezz wieħed fiss u li ma teżisti l-ebda kompetittivita'? Għalfejn qegħdin tgħiduhom dawn il-ħmerijiet?

ONOR. NOEL FARRUGIA: M'għandekx għalfejn tirrabja!

ONOR. EDWIN FARRUGIA: M'iniex nirrabja, biss jiddispjaċini nara li hawn min jahseb li n-nies huma boloh.

ONOR. NOEL FARRUGIA: Hadd ma qal li n-nies huma boloh. Il-prezzijiet li rriferejna għalihom aħna huma dawk għall-produttur u mhux dawk li jhallas il-konsumatur.

ONOR. EDWIN VASSALLO: Nirringrazzja lill-Onor. Farrugia għall-kjarifika li tana, imma tajjeb li jzomm f'rasu li n-nies jixtru mill-ħwienet u meta jiġu biex iħallsu mhux lill-produttur iħallsu imma jħallsu lil tal-ħanut, lil tas-*supermarket*, lil tal-*minimarket*, jiġifieri minn fejn imorru jixtru. Intom qegħdin tipprovaw tbellugħa lin-nies li donnu fl-Unjoni Ewropea jeżisti prezz wiehed fiss. Jien ngħidlek li dak eżerċizzju mranġat u eżerċizzju ta' ingann. Li tipprova tirkeb fuq esperjenza mhux tant pożittiva ta' persuna u tipprova tieġu vantaġġ politiku u twassal messaġġ qarrieqi, dak huwa atteġġjament li ma jagħti l-ebda ħjiel li n-naħa ta' l-oppożizzjoni verament temmen fil-koperativi.

ONOR. NOEL FARRUGIA: Mr Speaker, aħna ma morniex f'xi *supermarket* imma morna għand produttur. Għaldaqstant biex ma nimmiżgwidawx lill-Kamra, il-prezzijiet li kkwotajna ma kenux il-prezzijiet li jhallas il-konsumatur imma l-prezzijiet għall-produttur. L-Onor. Vassallo għandu jifhemu dan u jaċċettah bħala fatt halli ma jkollniex għalfejn noqogħdu nargumentaw bla bżonn.

ONOR. EDWIN VASSALLO: M'għandix x'nifhem u nerga' ngħidlek li mhux sew li tipprovaw tqarrqu bin-nies. L-Onor. Farrugia għandu bżonn jifhem li dak l-individwu li huma marru biex ikellmu qal li minkejja t-twaqqif ta' kooperativa, il-problemi baqgħu hemm għax dak li jiġi miftiehem madwar mejda ma jitwettaq qatt, tant li ħass li kellu jirriżenja minn dik il-kooperativa. Jiena nifrah lil min qed iressaq din il-liġi għax hawn qed naraw li l-gvern diġa' qed iwieġeb għal sitwazzjonijiet bħal dawn halli meta l-koperativi jaħdmu u jkun hemm ftehim madwar mejda, dak il-ftehim jinżamm. Iva, dan huwa pass pożittiv, Mr Speaker.

Qed insemmi dan l-eżempju għaliex irrid ingib proprju l-esperjenza ta' xi hadd li mhux għaddej minn żmien pożittiv fin-negozju tiegħu għaliex kien imsieheb f'kooperativa fejn, skond dak li qed jgħid hu, seta' kien hemm nuqqas ta' ftehim. Proprju din il-liġi se tgħin biex fejn ikun hemm ftehim, il-ftehim jinżamm. Din il-liġi qed titfa' piż reali fuq il-bord, piż ta' responsabbiltà, dak il-bord li fuqu tkellem l-Onor. Joe Debono Grech. Jien jiddispjaċini meta nisma' lill-Onor. Membru jgħid: Issa se noħolqu bord, għada noħolqu kummissjoni u mbaġħad awtorita'! Pero' jiena persważ li l-Onor. Debono Grech jaf għaliex hu kien f'kariga ministerjali u ħadem ħafna f'dan il-qasam. Il-verita' hi li dan il-bord diġa' jeżisti u m'aħna se nivvintaw xejn għdid. Dan il-bord hu l-istess wiehed li hemm, li issa se nsahħu u se nagħtuh iktar poteri. Se nagħmluh iktar ta' veru u se nagħtuh l-istruttura kollha possibbli biex ikun verament ta' sostenn u jkun jista' verament jgħin sabiex il-koperativi jirnexxu.

Sur President, lil dak l-individwu li marru jkellmu ta' l-oppożizzjoni aħna qegħdin ngħidulu li mhux se jerga' jgħaddi minn dak li għadda minnu. Din hi s-serjeta' tan-naħa tal-gvern. Issa li qegħdin fil-gvern qegħdin ngħinu lin-nies u mhux ngħidulhom x'se nagħmlu meta nkunu fil-gvern. Dawk li illum qegħdin imorru jnewħu sentejn ilu kienu fil-gvern. Onor. Farrugia, sentejn ilu inti kont fil-gvern! Mhux ġust li titkellem fuq in-nies hawnhekk u lanqas hu ġust li tgħid li se ngibu lin-nies għarwenin. Kun responsabbli lejn min investa! Aħna qegħdin naħdmu.

Aħna qegħdin ngħidu li illum għandna s-soluzzjoni għal din il-problema. Prosit! Tajjeb! Morru kompli duru, ikxfulna l-problemi u aħna immedjatament nagħtukom is-soluzzjoni. U mela tmorru tgħidu għax il-bank mhux se jsellef flus lil min jaf li se jkun mhedded mill-Unjoni Ewropea! Hrafa oħra, u jekk taħsbu li n-nies huma boloh, in-nies mhumiex boloh. X'inhuma s-

soluzzjonijiet? Ejjew ngħidu l-verita' lil dawn in-nies. Is-soluzzjoni hi din il-liġi. Onor. Farrugia, din il-liġi tagħti s-soluzzjoni billi fil-paġni ta' wara tgħidlek eżatt kif iridu jkunu l-accounts tiegħek, tgħidlek eżatt kif inti, jekk inti responsabbli minn koperativa, għandek tkun responsabbli u mhux tmur tipprova tiġġakbina lil siehbeq li qiegħed fil-koperativa miegħek. Din il-liġi hekk tgħidlek. Dik hi r-responsabbilta', dik hi s-soluzzjoni, Onor. Farrugia! J'Alla maż-żmien ikollna nergħu nemendawha din il-liġi.

Mr Speaker, jein ma nafx għalfejn l-Onor. Debono Grech qed jgħid li issa dan il-gvern qed jagħmel bord. Il-bord kien jeżisti u issa għaddej minn fażi ta' transizzjoni. Dan il-pajjiż għaddej minn fażi ta' transizzjoni. Nammettu jew ma nammettux li qegħdin f'wiehed mill-izjed żmenijiet kruċjali u interessanti għal pajjiżna? Nammettu jew ma nammettux li għandna għazliet kbar li rridu nagħmlu? Nammettu jew ma nammettux li illum minhabba l-kompetittività, jew inti ta' veru jew inkella ma teżistix? Hekk irid ikun id-diskors. Din il-liġi qed tibgħat il-messaġġ lin-nies tan-negozju li jenhtieg li jkunu organizzati, u qed nispyega kif. Jiena se neħodha li dan il-messaġġ qed jasal. B'organizzazzjoni aħjar, in-negozju tal-koperativa jkun iktar sinifikanti u reali u ma jkollniex iżjed koperativa *frame-up* ta' negozju li ma jeżistix. Qegħdin narawhom, dawn huma r-risposti. Il-gvern qed jagħti r-risposti għar-realtajiet ta' illum.

Jiena naħseb li fil-kritika ta' l-Onor. Joe Debono Grech li l-gvern se jagħmel bord stajna forsi ma ftehmix. Forsi veru li permezz ta' din il-liġi l-bord se jsir ta' veru - ha jsir ta' veru għax forsi qabel ma kienx, għalkemm ma naħsibx għaladarba kien jeżisti u kellu hidma specifika - imma issa l-bord huwa iżjed ta' sostenn għas-settur tal-koperativi. Ikollni ngħid li qegħdin fi żmien interessanti u kruċjali għal pajjiżna. Naħseb li hawn hafna jehduha *for granted* għax ma jifhemhiex. F'dan il-pajjiż qegħdin fi żmien ta' transizzjoni, ta' bidla, ta' passaġġ minn stat għall-ieħor, żmien ta' transizzjoni minn stat ta' ekonomija fejn il-protezzjonizmu kien fl-aqwa tiegħu, fejn kellna ekonomija li b'mod jew ieħor kienet protetta, b'kulhadd jitlob għall-protezzjoni. Dik il-kultura illum ninsabu heġġin minnha. Dan il-gvern b'responsabbilta' qed jimmaniġġja bl-aħjar mod possibbli dan iż-żmien ta' transizzjoni minn ekonomija ta' protezzjoni, fejn kulmin qiegħed fis-suq jitlob il-protezzjoni, biex nirrispondu għall-hteġġijiet veri tal-lum u mmorru għal ekonomija iżjed miftuħa u iżjed liberalizzata.

Issa hawn għandna ntopp ieħor, Mr Speaker, u dan għaliex ma nistgħux infemu lin-nies x'inhit tgħid in-naha ta' l-oppożizzjoni. L-Onor. Joe Debono Grech qal li forsi jkun hawn min jemmen li bl-Unjoni Ewropea se nitilgħu l-ġenna dritt. Imma l-oppożizzjoni hekk ukoll qed tgħid. M'hi tgħid xejn differenti mill-gvern għax l-għarusa hija wahda, il-*partner* tagħna huwa wiehed, għax it-tnejn qegħdin inħarsu lejn l-Unjoni Ewropea. Il-metodu ta' kif u meta se nkunu msehbin hu li jagħmel id-differenza għax il-bqija qegħdin nitkellmu fuq l-istess haġa. Ir-regolamenti li se jmexxu l-koperativi u n-negozju tat-tjur f'Malta msieħba fl-Unjoni Ewropea se jkunu l-istess regolamenti li se jkunu qegħdin imexxu lill-istess industrija kieku Malta kellha tkun f'din l-Isvizzera tal-Mediterran, xi haġa li ma teżistix.

Irridu nifhemu dawn l-affarijiet għax ma nistgħux nibqgħu nidhqu bin-nies, inkella spjegawlna aħjar x'qegħdin tipprovaw tgħidu għax sa fejn jista' jasal li nifhemu l-affarijiet f'moħħna, m'hemmx triq oħra. It-triq hi wahda, jew ġewwa jew barra. Allura ddeciedu li mhux nitkellmu dwar Malta bhala Svizzera fil-Mediterran imma dwar Malta barra mill-Unjoni għax barra nagħmlu li rridu! Dak ikun lingwaġġ ieħor. Malta barra u nagħmlu li rridu, imma mhux noqogħdu ngħidu Malta nofsha ġewwa u nofsha barra għax inkella se noftquha, sieq barra u sieq ġewwa! Operazzjonijiet tal-ftuq ta' din il-kwalita' fl-ekonomija ma jsirux. L-operazzjonijiet tal-ftuq isiru f'*St Luke's* imma operazzjonijiet tal-ftuq ta' l-ekonomija ta' pajjiż ma jsirux!

Punt iehor interessanti li nstema' kien meta ntqal li fl-iskejjel l-istudenti tagħna donnhom qegħdin fi *pressure cooker*. Is-soċjeta' kollha qegħedha fi *pressure cooker*. Forsi min qiegħed fin-negozju mhux qiegħed fi *pressure cooker*? Min qiegħed fil-politika mhux qiegħed fi *pressure cooker*? L-istudenti biss qegħdin fi *pressure cooker*? Din hi r-realta' tal-ħajja jew mhix? Jien nikkwota lill-Onor. Evarist Bartolo u ngħid li hu inutli li nużaw kliem romantiku u sabiħ u nipprovaw ninstemgħu tajjeb. Jiena ngħid l-istess ħaġa għad-diskors tiegħu. Għax daqs-kemm nitkellmu hawnhekk bid-diskors irridu nitkellmu hemm barra bil-fatti forsi xi nies jibdedw jemmnuna.

L-ewwel sinjali ta' kemm irridu l-koperazzjoni u l-koperativi bhala riżultat tal-koperazzjoni, iridu jiġu minn dan il-parlament u minna l-politiċi. Fuq xi argumenti nistgħu ma naqblux, imma ejja noqogħdu attenti kif nużaw ċerta kliem barra minn din il-Kamra. Għax jekk ngħidlek li jekk ma taqbilx miegħi se ntajjarlek rasek, ma nafx kemm inkun qed ngħin biex f'dan il-pajjiż inżidu l-kultura tal-koperazzjoni! Jiena nista' ma naqbilx ma' l-Onor. Noel Farrugia, li qiegħed faċċata tiegħi, imma mhux se ngħidlu diskors li ma jgħinx biex f'dan il-pajjiż tiseddaq, tissaħħaħ u tiġi xprunata l-idea tal-koperazzjoni, għax inkella nkunu qegħdin ngħidu mod meta nemmnu mod iehor.

Waħda mill-ikbar problemi li għandna hi proprju l-kultura egoista u individwalista li illum dan il-poplu sfortunatament qed irawwem fih. Ma jistax ikollok kultura li taċċetta l-koperativi, li taċċetta li numru ta' ħaddiema u numru ta' negozji jaħdmu flimkien jekk f'dan il-pajjiż nibqgħu naħsbu li l-*work practices* ta' min hu fin-negozju huma li jiena narma kontra l-iehor, li narmaw kontra xulxin, bl-ebda regola ta' xejn. Ahna moħħna f'xulxin u fil-ġlieda fil-prezzijiet għax trid tikkompeti u jekk ma tbiegħx ikollok traħħas. Kemm-il darba kien hawn roħs ta' prezzijiet li kien riżultat ta' kompetittività li ħafna drabi ma tkunx reali, u li kif qal l-Onor. Bonnici fl-intervent tiegħu, kienu mument minħabba li wiehed kien qed jarma kontra l-iehor jew inkella sempliċement ġlieda fis-suq?

Dan il-bord li diġa' jeżisti se jkun mogħti iżjed poteri biex jaħdem aħjar u għalhekk se jkollu opportunita' tajba ħafna. Permezz ta' din il-liġi se jkun jista' jkun ikun jista' jiġġieled il-mentalita' ta' l-individwalizmu u ta' l-egoizmu. Din hi mentalita' li ma tagħmlilniex unur, mentalita' li ggħib ħafna gwaj fostna, speċjalment fis-settur tan-negozju. Għaldaqstant irridu nifhmu li din il-liġi qed tneħhi kull idea li seta' kellu xi ħadd li l-koperativi huma xi *frame-up* ta' xi ħaġa, ta' negozju li warajh nistgħu nistaħbew. Jiena ma nistax nibqa' naħseb - u huwa ħażin min jaħseb hekk - li nista' nagħmel koperativa biex inkun hieles minn ħafna responsabbiltajiet oħra li jista' għandha kumpannija kummerċjali. Din il-liġi qed tgħolli l-prestigju tal-koperativi għax b'din il-liġi qegħdin ngħinu lill-koperativi. Qegħdin ngħidu li fl-organizzazzjoni u fis-serjeta' tan-negozju, koperattiva ma tistax tħares b'vizjoni inqas milli tħares kumpannija jew soċjeta' imprenditorjali oħra. Il-koperativa jrid ikollha l-istess struttura ta' serjeta' daqs kemm għandha kumpannija oħra fejn hemm ix-*shareholders*. Issa fil-liġi hemm klawsoli interessanti ferm, Sur President.

Jekk nieħdu klawsola 21, insibu li l-bord qed jiġi mogħti r-responsabbilta' - mhux se ngħid id-dritt - li jirreġistra u jgħin fil-formazzjoni ta' dawn is-soċjetajiet. Nużaw ukoll il-kelma "soċjeta'" - forsi jkun hawn min jaħseb li din hija xi loġħba tal-kliem - fil-każ ta' "kumpannija kummerċjali oħra". Qegħdin nużaw l-aħjar kliem possibbli fis-suq biex innaqqsu d-differenzi li jista' jkun hemm għax ħafna drabi nibdedw naħsbu li l-koperativa hi donnha xi ħaġa *second-class* ħdejn attivita' kummerċjali oħra meta dan assolutament mhux minnu. Klawsola 21 qed tgħin iktar biex ikollna din ir-reġistrazzjoni. Imbagħad għandna klawsola 22 li tgħin fil-formazzjoni tal-koperativa. X'jiġifieri formazzjoni ta' koperativa?

Il-bord diġa' kellu dak id-dmir, pero' issa għandu iktar poteri biex ikun iktar ta' veru u iktar reali għax issa se jkun ta' iżjed għajnuna milli seta' kien qabel. Din hija r-risposta li qed jagħti dan il-gvern. Din il-liġi hi ta' għajnuna fl-organizzazzjoni ta' diversi negozji żgħar ukoll. Mela hawn qegħdin noffru liġi oħra, emenda għal-liġi li diġa' kienet teżisti u li se tkompli tgħin biex is-settur tan-negozji ż-żgħar ikollu struttura. Kif qalu l-kelliema ta' qabli, jiena nifhem li din il-liġi wehidha ma hi xejn. Kien l-Onor. Abela, jekk mhux sejjer zball, li qal li x-xogħol proprju jibda wara din il-liġi. Dan hu minnu pero' għandna struttura.

Jiena nifhem li maż-żmien din il-liġi jkollha bżonn xi emendi wara li l-prattika tibda turik mod iehor, imma s'issa għandna l-aħjar struttura possibbli u diġa' hu pożittiv li ż-żewġ naħat tal-Kamra qegħdin naqblu dwar din it-tip ta' struttura. L-għarfien ta' l-APEX hu punt pożittiv. Dan hu esperiment li diġa' rnexxa, esperiment li ħadem tajjeb, esperiment li sar realta'. Din ir-realta' ta' hidma llum qed tiġi rikonoxxuta permezz ta' din il-liġi. Għaldaqstant qegħdin nagħrfu kif l-APEX għandha sehem x'tagħti fl-iżvilupp kollu ta' din l-istruttura kummerċjali li qegħdin nitkellmu dwarha, jiġifieri rigward il-htieġa tal-koperativi.

Pero' għandna wkoll klawsola oħra ferm interessanti, klawsola 19 li tittratta l-abbuż ta' awtorita' jew il-ksur ta' fiduċja. Ippermettili nikkwota mit-test ta' dan l-abbozz ta' liġi, Mr Speaker:

“Jekk ikun jidher li xi persuna tkun ħadet sehem f'organizzazzjoni jew fil- ġestjoni ta' dik is-soċjeta', jew xi ufficjali ta' l-imghoddi jew tal-prezent tas-soċjeta' jkun għamel użu ħażin jew żamm jew irrenda ruħu rresponsabbli għal xi flus jew proprjeta' ta' dik is-soċjeta', jew kien ħati ta' abbuż ta' awtorita' jew ta' ksur ta' fiduċja dwar dik is-soċjeta', il-bord jista' minn jeddu jew fuq talba jew tal-kreditur jew tal-kontributor jagħmel inkjesta jew iġieġhel li ssir inkjesta dwar l-imġiba ta' dik il-persuna.”

Jekk inkompli nġhaqqad ma' dan u mmur għal klawsola 19 u klawsola 4, hemmhakk naraw li d-disposizzjonijiet ta' dan l-artiklu japplikaw ukoll meta dak l-għemil ikun wieħed li għalih il-ħati jkollu responsabbilta' kriminali. Jekk tara liġijiet oħrajn, bħalma tista' tkun anke l-liġi tal-VAT jew liġijiet rigward responsabbiltajiet oħrajn, ikollok dawn il-klawsoli ukoll biex juruk li min ikun irresponsabbli fil-ġbir tal-VAT, per eżempju, jew fil-ġbir tan-national insurance, ikun mitqies bħala att kriminali. Hemm ċerta responsabbilta' u b'din it-tip ta' responsabbilta' m'aħniex inkunu kattivi mas-suq meta qegħdin nitkellmu dwarha.

Qegħdin inkunu realistiċi mas-suq u l-ikbar għajnuna li nistgħu nagħtu lil min qieġhed fin-negozju hu li nkunu realistiċi miegħu. Inkella jekk ma nkunux realistiċi nkunu qed nidhqu bih għaliex id-dinja, iċ-ċirkostanzi u l-liġijiet li nitkellmu dwarhom ma nistgħux ngħidu li m'huma xejn meta fil-liġi qed jgħidlek li huwa att kriminali. Kif m'hu xejn! Din hi kwistjoni ta' responsabbilta'. Din il-liġi ma tittratta xejn ħlief *issue* ta' responsabbilta', responsabbilta' li hi għaddejja minn grad għall-iehor. Għalfejn qed jiġi kkritikat il-fatt li l-ministru jrid jagħzel il-bord? F'dan il-pajjiż għadna fil-fazi, li forsi 'l quddiem titnehħa, fejn emendajna l-liġijiet u din hi emenda ta' diversi liġijiet li saru fuq il-koperativi. Wasalna s'hawn. L-APEX qabel ma kenitx magħrufa u llum hi magħrufa. Dan ifisser li avvanzajna - u għad navvanzaw aktar - avvanz li forsi jrid isir 'il quddiem hu li l-ministru ma jibqax jagħzel lin-nies - pero' gradwalment.

Huwa tajjeb li l-ministru konċernat ngħabbuh bir-responsabbilta', iżda l-fatt li hu jista' jagħzel lill-persuni tal-bord jew jieħu ċerti deċizzjonijiet ma jfissirx li għandu xi poteri li se jdawruh bil-fjuri jew xi poteri li qegħdin jagħmlulu xi *red carpet treatment* kull fejn imur. Din il-klawsola li

tghid li l-ministru jrid ikun responsabbli hija proprju piż fuq spallejn il-ministru u hu qiegħed ikun responsabbli li jressaq din il-liġi. Quddiem dan il-poplu u quddiem dan il-parlament, il-ministru hu responsabbli għall-fjask jew għas-suċċess ta' din il-liġi. Għax xi hadd irid ikun *accountable* f'dan il-pajjiż u ċertament għandna nibdew minn fuq. F'dan il-pajjiż irridu naraw li lil dan il-*pressure cooker* inżidulu l-*isteam*, l-*isteam* ta' l-*accountability* u tar-responsabbilta'. Mhux li ngħallmu lin-nies jaħarbu mir-responsabbilta' u fejn hu iva, iva u fejnu le, le. Meta l-bank isellfek jagħmel dan għax jistmak u jemmen fil-proġett tiegħek. Il-bank ma jsellfex u ma jirriskjax jekk il-proġett tiegħek ma jkunx fih sustanza għax il-banek mhumiex jagħmlu karita'. Qatt ma kienu u illum iżjed mill-bieraħ. Min qiegħed fin-negozju mhux qiegħed hemm biex jagħmel karita' imma biex jagħmel il-qligħ. Din ir-responsabbilta' u l-*accountability* fin-negozju tassiguralna l-qligħ, iżda mhux bħal min jipprova jiekol għax għajnejh jaraw ikbar minn żaqqu! Lanqas bħal min jipprova jkabbar iktar milli għandu *cashflow* fil-but. Effettivament din il-liġi tagħmel provvediment tajjeb rigward il-*cashflow*.

Permezz tal-liġi, il-bord hu obligat - ara kemm hi tajba din - li jara li kull koperativa ssegwi l-kalkolu ta' kif se tara li jkollha r-riservi tagħha mharsin u mhux tispicċa bla *cashflow* ta' xejn. Hekk irridu ngħallmuh lin-negozju. Li qed ngħidu lill-koperativi hu li l-messaġġ irid ikun l-istess. X'qegħdin ngħidu lil min hu *self-employed*? Qed ngħidulhom biex ma joħroġux mingħajr m'għandhom *cashflow*. Ibza' għall-*cashflow* u tonfoqx kollox għax tispicċa fixxa! Irid ikollok il-*formula* u d-direzzjoni ta' kif se tiehu hsieb ir-riservi għax inkella jekk ma taħsibx fir-riservi se jkollok problema ta' *cashflow*, u din hi l-mentalita'. Taf kemm għandna bravi illum li qegħdin jtkellmu fuq il-*cashflow*, li kulhadd iwahħal fil-gvern għax hawn problema ta' *cashflow*! Pero' dawn il-bravi kollha li hawn rari għallmu lil min hu fin-negozju biex jiehu hsieb il-problema tal-*cashflow*. Mhux qed ngħid qatt imma rari għallmu, u f'dan il-pajjiż nitpaxxew inħarsu lejn il-gvern biex nitfgħu t-tort fuqu. Nitkellmu ħafna fuq il-programm ta' *grande fratello*, pero' f'dan il-pajjiż għandna l-kultura ta' *grande papa* u mhux ta' *grande fratello*! Il-gvern iżjed ma' jgħaddi z-żmien iżjed qed isir mhux daqshekk utli f'ċerti deċiżjonijiet li jridu jittieħdu fis-suq. Mhix *issue* li jekk jien responsabbli ta' xi korp kostitwit, ta' xi għaqda tan-negozju jew ta' xi koperativa, li noqgħod inwahħal fil-gvern, hu min hu. Il-gvern qatt ma se jgħibli shun lili! Jiena li qiegħed fin-negozju rrid naħseb għal rasi. Il-messaġġ ta' din il-legislazzjoni hu li dan il-bord qed ikun iddirezzjonat biex jaħseb halli jgħin lil min qiegħed f'koperativa.

L-aħħar punt hu li ma nistgħux naħsbu li fejn diġa' hemm esperjenza ta' ineffiċjenza, il-koperativa tista' tkun is-soluzzjoni. Fejn hemm l-ineffiċjenza, fejn hemm xogħol li mhux qiegħed isir, il-koperativa mhix is-soluzzjoni. Id-dixxiplina hi s-soluzzjoni u d-dixxiplina hi l-ewwel eżerċizzju ta' taġħlim u ta' taħriġ impreditorjali li jeħtieġ li jkollna. Dixxiplina hija kelma li ma nħobbux nużaw, pero' min qiegħed fin-negozju jrid ikun l-iżjed bniedem iddixxiplinat kif juża' flusu u kif jikkalkula xi forma ta' estensjoni għan-negozju tiegħu. Għalhekk id-dixxiplina għandha tkun ir-risposta għal min hu ineffiċjenti. Il-koperativa hija s-soluzzjoni ta' min diġa' hu effiċjenti biex għada pitgħada jagħmel iktar flus milli qed jagħmel illum. Grazie.

MR SPEAKER: Grazie. Iktar rimarki? L-Onor. Noel Farrugia.

ONOR. NOEL FARRUGIA: Mr Speaker, naħseb li shabi fuq din in-naħa li tkellmu qabli kollha taw indikazzjoni li aħna ta' l-oppożizzjoni qed nikkontribwixxu għal dan id-dibattitu b'mod li nifhmu l-impatt pożittiv li għandhom il-koperativi. Ma naħsibx li hemm xi dubju li kwalunkwe aġġornament jista' ma jawgurax tajjeb biex dawn il-koperativi jkomplu jimxu 'l quddiem fl-ambjent u fiċ-ċirkostanzi tal-gżejjer tagħna. Għaldaqstant wieħed irid bilfors jiċċara

numru ta' sitwazzjonijiet li jirriżultaw fiċ-ċirkostanzi tagħna, kawża taċ-ċokon, kawża tal-limitazzjonijiet tad-daqs ta' l-art u kawża tal-*economy of scale*. F'dan is-sens wieħed irid anki jagħti r-raġunijiet u mhux inbezzgħu jew nipprovaw inkunu kontroversjali, imma rridu nirrikonoxxu l-problemi kbar li qed jiffaċċjaw il-koperativi kawża ta' dawn id-diffikultajiet u dawn il-limitazzjonijiet. Jagħmel hażin min jipprova jkun partiġġjan f'dawn iċ-ċirkostanzi jew min bl-interventi li jagħmel jipprova jgħid li din in-naħa tal-Kamra, għax hija fl-oppożizzjoni, m'għandiex il-viżjoni dwar kif temmen hi li dan il-parlament jista' jkun iktar attiv biex jillegisla u jkollu politika li tabilhaqq iġġib 'il quddiem is-sehem tal-koperativi.

M'hemmx dubju li l-moviment kooperativ Malti, bħal kull amministrazzjoni fil-pajjiż, għandu l-affarijiet li huma tajba u dawk li huma inqas tajba, u għandu problemi li naturalment irid ikun minn ta' quddiem biex jindirizza. Dawn huma problemi li barra li jkunu hafna drabi marbuta mad-daqs u ma' l-ekonomija tal-gzejjer tagħna, ikunu mifruxa wkoll mil-lat ta' direzzjoni politika li jkollu l-gvern tal-pajjiż. Irridu niċċaraw li meta min-naħa tagħna ngħidu li l-aħjar triq għall-futur ta' pajjiżna hi dik ta' Svizzera fil-Mediterran u mhux ta' shubija shiha fl-Unjoni Ewropea, inkunu wkoll qegħdin nifhmu ċ-ċirkostanzi kollha tal-hajja u ta' l-attivitajiet soċjo-ekonomika tal-gzejjer tagħna. Meta aħna nkunu qegħdin ngħidu li Svizzera fil-Mediterran hi l-aħjar alternattiva għal pajjiżna, ikun ifisser ukoll li fiha hemm il-*link*, is-sieheb tal-moviment kooperativ Malti, fejn il-koperativi jrid ikollhom politika mfaġġata li mhux biss tigarantixxi l-ispazju imma d-direzzjoni li tabilhaqq tkun tista' tiżviluppa u iġġib 'il quddiem l-interessi ta' l-imsieħba fil-koperativa, inkluż l-interess ta' settur partikolari. Halli nieħdu l-każ tas-settur tal-biedja u s-sajd, fost l-aktar setturi li jikkontribwixxu fi hdan il-moviment kooperativ Malti.

Nafu li r-rappreżentazzjoni tal-biedja f'dak li hi kooperativa hi attiva u m'hemmx dubju li neħtiegu nagħmlu l-bidliet neċessarji fil-ligijiet tagħna biex niffaċilitaw il-mod ta' kif l-amministrazzjoni ta' dawn il-koperativi tkun tabilhaqq tista' trendi aktar u jkunu jistgħu jitinxxfu minn ċerta burokrazija li ilha ankrata magħhom għal hafna snin. Din ukoll esperjenza għaliex m'hemmx dubju li meta wieħed jaġġorna, ikun qed jirrikonoxxi l-esperjenza preċedenti u jkun qed jara kif jista' jhars 'il quddiem b'mod attiv, b'mod pożittiv, b'mod li dak li huwa marbut ma' l-ghanijiet irendi għall-gid kemm tal-kooperativa kif ukoll tal-poplu tal-gzejjer tagħna.

Filwaqt li qed nitkellmu dwar dawn il-bidliet, il-kollega li għadu kemm tkellem qabli għamel riferenza li din il-ligi se ssolvi hafna mill-problemi u mill-iżvantaġġi li għandhom il-koperativi – j'Alla li jkun hekk għax aħna nieħdu gost nisimgħu l-kelliema tal-gvern daqstant konvinti li se jgħibu dawn l-affarijiet 'il quddiem b'dak li qed jillegislaw – meta kollha nafu x'tip ta' diffikultajiet amministrattivi jiltaqgħu magħhom fl-operat tagħhom. Nista' ngħid il-każ, per eżempju, biex ma noqogħdux nagħmlu l-battibekki fuq dak li għadu kemm qal il-kelliema ta' qabli, dwar iż-żjara li l-kap ta' l-oppożizzjoni, siehbi Evarist Bartolo, siehbi Joe Cilia u jien għamilna meta żorna lil dan il-produttur tat-tjur. Imma ejja nieħdu l-każ li qed tiffaċċja bħalissa l-kooperativa tal-produtturi tal-majjal, Mr Speaker.

Din il-kooperativa qed titlob li tkun approvata zieda ta' madwar 5ċ fil-kilo fil-prezz tal-laħam tal-majjal. Dan sabiex tkun tista' tibbilanċja ma' l-ispejjeż li żdiedu għall-membri tal-kooperativa tagħha matul dawn l-aħħar tliet snin. Qed tirriżulta sitwazzjoni li sabiex il-gvern jimplementa l-pjan tiegħu, jiġifieri *n-national plan for the adoption of the acquis*, irid ibaxxi l-prezz tal-laħam tal-majjal b'medja ta' 20ċ. Dan sabiex is-sistemi, id-direttivi, ir-regoli u x-xenarju ta' l-attivitajiet ekonomika ta' din l-industrija f'pajjiżna jkunu konformi ma' dawk ta' l-Unjoni Ewropea. Nafu li għandna sitwazzjoni fejn din il-kooperativa se tiffaċċja problemi kbar. Dan għaliex minbarra li trid tkattar ċertu investiment u taġġorna kif inhu l-iskop tal-ligi mhux biss f'dak li hu legiżlattiv

imma f'dik li hi produzzjoni, f'dak li huwa suq, f'dik li hi kompetittività, għandha dan ix-xenarju xejn sabiħ ma` saqajha li jpoġġiha f' salib it-toroq.

Issa din is-sitwazzjoni ma tirriżultax biss fost il-membri tal-koperativa tal-majjal imma m'hemmx dubju li tirriżulta wkoll fost il-membri tal-koperativa tat-tjur, fost il-membri tal-koperativa tal-produtturi tal-ħalib u taç-čanga u m'hemmx dubju wkoll fost il-produtturi tal-biedja. Din hi s-sitwazzjoni u meta nkunu qed nagħmlu riferenza għaliha ma nkunux qed nagħmlu riferenza għaliha biex noqogħdu nbeżżgħu lin-nies jew biex noqogħdu nikkritikaw lill-gvern, imma biex f'dan il-*forum* nuru fejn jeżistu d-diffikultajiet marbuta ma` čirkostanzi naturali li għalihom qed ngħidu li l-aħjar direzzjoni għall-futur tal-gzejjer tagħna hija dik ta` Svizzera fil-Mediterran u mhux dik ta` šhubija fl-Unjoni Ewropea. B'dan il-kejl irridu niftehmu li l-koperativi se jkunu żvantaġġati aktar biex imexxu l-ġid komuni ta` l-imsieħba tagħhom.

Jien nista' nifhem li l-gvern għandu kull interess biex jara l-koperativi organizzati u motivati aktar sabiex iġibu `l quddiem l-għanijiet ta` l-assocjazzjoni tagħhom, imma hawnhekk bilfors irrid nagħmel l-ewwel mistoqsija. La qed tghidu li b'din il-liġi se ssolvu l-problemi li għandhom dawn il-koperativi, jista` allura fil-*winding-up* xi hadd jispjega kif per eżempju l-koperativi tal-majjal, tat-tjur, tal-ħalib, taç-čanga u oħrajn se jegħlbu dawn ič-čirkostanzi li qegħdin nirriferu għalihom meta nafu li čerti perjodi transitorji li `l quddiem iridu jiġu miftehma, jistgħu ma jhallux l-impatt pożittiv li oriġinarjament ikun intlaħaq qbil dwaru. F'dan ir-rigward wieħed irid jifhem li meta qed nifhemu li rridu nagħmlu bidla, il-bidla trid issir b`mod li trendi. Inutli li nagħmlu bidla biex nissodisfaw čerti kriterji li huma konformi ma` l-aġenda tal-gvern u ma` l-aġenda tal-kabinett meta mbagħad nafu li fil-verita` d-diffikultajiet il-kbar qegħdin niskartawhom, qegħdin inwarrbuhom, qegħdin ma nagħtuhomx widen u qegħdin sempliement ngħabbuhom fuq l-istess membri tal-koperativi.

F'dan il-kwadru rridu nsemmu li l-koperativi għandhom rwol attiv. Kollha għandhom ekonomija tas-settur marbuta u żviluppata mal-mod kif dan il-gvern u gvernijiet prečedenti lleġislaw u kkordinaw biex jiproteġu dan is-settur. Aħna nafu li kieku matul is-snin il-koperativa tat-tjur, il-koperativa tal-majjal, il-koperativa tal-ħalib u l-koperativa taç-čanga ma kellhomx čerta protezzjoni fejn tidhol l-importazzjoni, m'hemmx dubju li kien ikun diffiçli biex aħna nimmaturaw f'dak li mmaturajna u f'dak li miegħu qatt ma kellna nkwieta, jiġifieri mad-*WTO*, kif kellhom pajjiži ta' l-Unjoni Ewropea. X'qed nipprova ngħid. Halli npoġġi l-eżempju ta' dak li nafu illum u nkompli bil-każ tal-koperativa tal-produtturi tal-majjal.

Aħna nafu li filwaqt li f' pajjiżna l-produtturi qatt ma tilfu l-impjeg tagħhom u dejjem għamlu l-investment meħtieġ biex jgħollu l-livell tal-kwalità tal-prodott biex dejjem iżidu t-*turnover*, il-bejgħ u l-ġid tal-koperativa, fl-istess hin żammew prezzijiet kompetittivi għall-konsumatur u għall-industrija tat-turiżmu, industrija li minn sena għall-oħra tospita `l fuq minn miljun turist. Għalhekk wieħed irid jifhem is-sehem li għandhom dawn il-koperativi biex jassiguraw il-provvista ta` ikel frisk mhux biss lill-popolazzjoni tal-gzejjer tagħna imma wkoll lil miljun turist li jiġu jżuruna. Aħna nafu li matul dawn is-snin din il-protezzjoni rrendiet, fis-sens li filwaqt li l-produtturi msieħba fil-koperativa tal-majjal kienu sugġetti li jgawdu minn protezzjoni fuq majjal importat kemm minn pajjiži ta` l-Unjoni u kemm jekk m'humieħ, dan irrenda biex dawn setgħu jkabbbru l-attività tagħhom. B'hekk f' pajjiżna kien hawn prezzijiet kompetittivi kemm għall-industrija tat-turiżmu u kemm għall-konsumatur. B'dan il-mod stajna nuru lill-organizzazzjonijiet dinjija, fosthom id-*WTO*, li l-protezzjoni li għandna m' hijiex tiżvantaġġja la lill-konsumatur u lanqas lill-produttur.

Jekk tara x`għara fl-aħhar tletin sena hawn Malta u fil-pajjiżi ta` l-Unjoni Ewropea tinduna li l-prezzijiet għall-produttur komplew jitbaxxew u l-prezzijiet għall-konsumatur komplew joghlew. Tant hu hekk li għal xi żmien biex l-istess Unjoni tkun kompetittiva fis-suq internazzjonali, kellha tissussidja l-prezz tal-pajjiżi tagħha. Dan minhabba li l-prezz kien għoli meta pparagunat ma` l-istess prodott li kien jiġi kkumerċjalizzat fis-suq ta` l-ikel internazzjonali. Mela meta aħna nitkellmu u nfehmu li l-politika ta` Svizzera fil-Mediterran hi l-aħjar alternattiva għall-poplu tagħna, inkunu qegħdin infehmu x`inhuma ċ-ċirkostanzi li qed iwassluna għal dan il-punt. Aħna qegħdin ngħidu li din hi l-aħjar alternattiva. Lil hinn mid-diskors li l-kelliemi ta` qabli qagħad jagħmel meta qal li aħna naraw lin-nies boloħ, jiena ngħid li qatt m`għidt u hadd min-naħa tagħna qatt ma qal li jara n-nies boloħ. Dak il-kap tagħkom ihobb isejjilhom hekk meta jikkritikawh xi ftit u kultant anki jgħajjarhom imzazen. Aħna ngħidu l-fatti kif inhuma u ma nippruvawx la noħolmu u lanqas ngħawgu l-fatti. Aħna nippruvaw inpoġġu l-affarijiet kif inhuma. Il-koperativi tagħna matul it-tletin sena li għaddew dejjem kienu konformi ma` l-obbligi tagħhom f`dawk li huma r-regoli tad-*WTO*. F`dak li hu impatt fuq l-ekonomija u fuq is-soċjeta` tal-g`żejjer tagħna nifhmu li kien hemm l-istess tip ta` flessibbiltà, jiġifieri li jixtru l-materja prima ta` l-għalf b`mod li ma tkunx marbuta m`ebda regola kemm jekk din tkun ġejja mis-sors tal-pajjiżi ta` l-Unjoni Ewropea kif ukoll jekk tkun ġejja minn sors ta` pajjiżi oħra li m`humiex membri. F`dawn iċ-ċirkostanzi nemmnu li dawn huma argumenti li rendew b`mod pożittiv. Jien qed nifhem li 'l quddiem il-koperativi u l-gvernijiet irid ikollhom iktar għodda biex ikun hawn diskussjoni favur dan il-ġid komuni.

Diskussjoni li m`hemmx dubju li jien ili nappella li titqanqal – żgur li se titqanqal aktar `il quddiem - hija l-kwistjoni tal-*genetically modified foods*. Dan peress li llum teżisti daqsxejn ta` konfużjoni fejn ċerti pajjiżi qegħdin jgħidu li l-għalf tal-bhejjem u tat-tjur m`għandux ikun sugġett ta` għalf ġenetikament modifikat. Aħna nemmnu li ċirkostanzi bħal dawn huma importanti li jiġu studjati. Hu importanti li nonfqu l-flus halli nagħmlu u nwaqqfu l-kumitati minn dan il-parlament u minbarra dan il-parlament, halli hemmhekk nanalizzaw kif nistgħu nirristrutturaw aħjar. Nirrikonoxxu wkoll li aktar jagħmel sens kieku npoġġu dan id-dmir quddiemna, nitkellmu mal-koperativi u nagħmlu jekk hemm bżonn konferenzi barra minn dan il-parlament halli niddiskutu din l-*issue* u mhux hafna drabi nippruvaw nirridikolaw lil xulxin! Meta xi hadd minn din in-naħa tal-Kamra jqanqal dawn iċ-ċirkostanzi nippruvaw inpinguh bħala *scaremonger* jew bħala *idle conjecturer*, għax tant inkunu teknikament u intelletwalment professjonisti li allura nsibu l-kelma faċli biex nippruvaw inwaqqgħu l-argument ta` min b`mod ħaj u attiv ikun qed iħares lejn iċ-ċirkostanzi li rridu nirrimedjaw, nagġornaw u ntejbu biex ikollna produzzjoni li tabilhaqq tkun għolja, ta` kwalita` u li tindirizza verament dak li neħtieġu bħala prodott fis-suq u dak li neħtieġu bħala Maltin u Għawdxin.

Issa minkejja dan, aħna ta' l-oppożizzjoni nsibu li l-gvern iktar qed jara x`se jagħmel dwar dak li qed tordnalni jwettaq l-Unjoni Ewropea. Minflok jikkonsidra dawn l-affarijiet li tabilhaqq huma maturi, importanti u jagħmlu hafna sens biex il-koperativi tagħna jimxu `l quddiem, speċjalment dawk tat-tjur u tal-bhejjem, il-gvern qed jara kif jinnegozja fuq affarijiet li huma marbuta u mifthemma ma` l-Unjoni Ewropea u ma` dan it-tip ta` mpenn sabiex inwaqqgħu l-prezzijiet, sabiex ngħidu x`inhi l-kwalita` ta` *fat content* jew il-kwalita` ta` piż, jew il-kwalita` ta` regola, jew il-kwalita` ta` sistema ta` bejgħ ta` karkassa li tapplika l-Unjoni Ewropea. Dawn huma kollha fatturi li l-gvern għandu studji fuqhom. Ir-rapport ta' l-*NPAA* jiddikjara li l-attivit` tal-biedja m`hijiex ekonomikament viabbli minhabba ċ-ċokon ta` pajjiżna. Barra minn hekk, mir-rapport ta` l-istitut agronomiku ta` Bari jirriżulta li partikolarment l-industrija tat-tjur hi *a non-starter*. L-istess bħalma hi *a non-starter* l-industrija tal-majjal fit-termeni ta` dak kollu li huwa marbut mal-politika komuni tal-biedja ta` l-Unjoni Ewropea.

Mr Speaker, qed nara li sar il-hin. Ghalissa nieqaf hawn u nitlob li nkombli d-darba li ġejja.

MR. SPEAKER: Grazi. L-Onor. Noel Farrugia jibqa` *in possession*, u nitlob lill-Onor. Viċi Prim Ministru biex jekk jogħġbu jressaq l-Aġġornament.

F'nofsinhar id-diskussjoni kienet interrotta u baqgħet aġġornata.